

غوره نثرونه

د
Ketabton.com

گل پاچا (الف)

د لړم میاشت ۱۳۳۶ هجري ش. کال

فهرست

سر ليک:	مخ:	سر ليک:	مخ:
دپـردې خبرې	۱	زما دلاس نيالکيه!	۳۳-۳۲
لاروی	۲-۱	د فکـر پـالونکي	۳۳
ژوند	۳-۲	د ژوند نغمه	۳۴
نـوی نسـل	۳	نـوی فکـر	۳۵-۳۴
لـوی او وړوکی	۴-۳	زور فکـر	۳۶
د شاعر تحفه	۴	نـاداني او نـاداري	۳۷-۳۶
خـدمتکار	۵	سـيند	۳۸-۳۷
عقـل	۶-۵	عقـيده	۳۸
پوهنه او هوښياري	۹-۷	عمـل	۳۸
احمـق څـوک دی؟	۱۱-۹	عـبادت او دـعا	۳۹-۳۸
نـوی درس	۱۲-۱۱	بـې زړه	۴۰
درې کاله	۱۳-۱۲	ملـک او مـلا	۴۱-۴۰
قـوي او ضـعيف	۱۴-۱۳	شـاعر	۴۱
بـنه گټـه	۱۵-۱۴	سـبابا	۴۲-۴۱
داختـر پر پـه ورځ	۱۶-۱۵	د پـسرلي کـله!	۴۳-۴۲
خـواني لاره	۱۶	درمـې ځـاونـده	۴۴-۴۳
يـوازې	۱۷	بـې گـناه بـندي	۴۵-۴۴
فـاتح	۱۷	نظـر لـالا	۴۷-۴۵
لـباس	۲۰-۱۷	جـبر او اخیـزار	۴۹-۴۷
خـيرات	۲۰	دخـان واده	۵۰
د زيارت د پـوې	۲۱	غـم او خوشـحالي	۵۲-۵۰
دمزار لـوحه	۲۱	اخلاقـي اسـاس	۵۳-۵۲
لياقـت	۲۳-۲۱	بـنه او بـد	۵۴
کوچنـيان	۲۴	پخـواني د پـوې	۵۵-۵۴
جـنگ برجونـه	۲۵	انتـخاب	۵۷-۵۶
حقيـقه	۲۷-۲۶	د عقل برخه په ژوندانه کې	۵۸-۵۷
لويـه خدايـه	۲۷	حسـبي خبرې	۵۹
ماشـومان	۲۸-۲۷	شعرا و فلسفه	۵۹
شـعر او ادب	۳۰-۲۸	ولـرې او بـه	۶۱-۵۹
دادب	۳۱-۳	بـنه حـاکم	۶۲
نـوی کـال	۳۲-۳۱		

بسم الله الرحمن الرحيم

سرليک

څه د پاسه شل کاله کيږي چه زه د څه ليکلو او فکر کولو په رنځ اخته يم. همدغه شغل زه له خپلو او پرديو نه بيل کړم او په گوښه ځای کښې ئې له خلقونه لرې کښينولم ډيرې شپې ئې راباندې په وينښه تيرې کړې او ډيرې ورځې ئې له دوستانو او ملگرونه بيل وساتلم. په دغه موده کښې ماله خپلو بچيو او دکاله خلقوسره ډېر لير وخندل او هر چاته بې مينې غوندې ښکاره شوم. کله له سبا نه تر ماښامه ځای په ځای کښيناستم چه د څه ليکلو په فکر کښې رانه مونځونه هم قضا شوه مگر هيڅ مې ونشو ليکلی. کله به نيمه شپه لکه سودائي له خوبه راپاڅيدم او د اسمان ستورو ته به مې حيران حيران کتل. يووخت به مې څو کرښې وليکلې بيا به مې هغه څيرې کړې. بل وخت به مې خپل څيرې کاغذونه راغونډ کړه او يوه کلمه به مې له بلې سره نښلوله. ډير ځله راته خپل فکر او خيال ډير ښه ښکاره شوی او کله کله مې خپلو ليکنو ته په ډير حقارت کتلی دی او له ځا نه مې زړه تور شویدی. ډيرې ورځې دکور او کلي له خلقو نه پټ شوی يم او چيرته لرې د غره په لمن کښې په کومه هديره کښې ناست يم يامې دسيند په غاړه يوازې ورځ تيره کړي او يوازي توب مې ډير لوی نعمت گڼلی دی. په دغسې مختلفو احوالو کښې مې کله شعر او کله نثريکلی چه زما روحي او فکري اغيزې پکښې څرگندی دي. د دې کتاب پانې زما د ډيرې مودې د خاطراتو يوه برخه ده چه زما په نظر کښې ادبي قيمت لري او زه ئې خپل غوره نثرونه گڼم. زما په مقالو کښې ځينې نورې مقالې هم شته چه دلته ئې چاپول مناسب و مگر اوس لاس ته رانغلې او دا انتخاب نيمگري غوندې شو. دا پانې چه تاسې لولئ په ليکلو کښې يې ډير زيار ايستل شوی چه لوستونکو ته پوره نه معلومېږي. لکه چه يو کور څو ځله جوړ او وړان شي دا مضامين هم څو ځله يو راز او بل راز شويدي چه دترکيب او تاليف په لحاظ ئې مختلف صورتونه پيدا کړي او کيدی شي چه ځينې به ئې له اوسنی حاله ښه هم و. د ليکلو فن ډيرې جگر خونۍ لري او ډير ځله داسې کيږي چه يو ليکوال يوه شپه په وينښه سبا کړي او يوه جمله پيدا کړي يا يوه ليکه هم ونشي ليکلی. د يوه خيال يا فکر پيدا کول او بياني په ښه ډول بيانول هغه گران کار دی چه نورو ته ئې گرانوالی او دروندوالی نه معلومېږي. په همدغه سبب يوه شاعر يا ليکوال ته نه ښايي چه د خپلو آثارو قيمت له چانه وغواړي يا ورته څه قيمت وټاکي. زه هم په دغه ټکی يوه شوی يم اوله هيچانه پرې هيڅ نه غواړم. ډيره ښه ده چه اوس د پخوا په شان نه يم او خپلو افکارو ته په هغه قيمت نه يم قايل لکه چه پخوا وم. يو وخت ما په ځان ډيره ښه عقیده درلوده او خپل فکر مې ډير مبارک گانه هغه وخت به چه ما هر څه وليکل هغه به راته په يقين سره ډير ښه ښکارېده او ډيره ښکلا به مې پکښې ليدله مگر اوس هغه د يقين سرمايه په شک بدله شوه او پخپل فکر او نظر راته بدگمانی پيدا شوه.

زه به اوس ډير خوښ يم که دا پانې لکه د تمباکو پانې د چا د فکر صحت ته زیان ونه رسوي او څه زهر پکښې کې نه وي. هر څه چې وي او هر څنګه چې وي مګر له ماسره بده اراده نه ده موجوده او په بد نیت دغه کار نه کوم. دا فکرونه ښه وي او که بد مګر د بیان او اظهار طرز ئې بد نه دی او د ښه نثر ښکېلې پکښې شته که نور څه نه وي نو د عبارت په لحاظ دا کتاب د یوه ادبي متن په حیث یوه ساده انشاء بللی شو چې له نوو لیکوالو او پښتو لوستونکو سره کومک کوي.

په دغه وخت کې دغسې کتابونو ته ضرورت موجود دی او دغه ضرورت ماته هغه وخت پوره څرګند شو چې زه د حقوقو په پوهنځي او د ادبیاتو په پوهنځي کې د پښتو استاذ شوم او دا دوه کاله د پښتو درس راپه غاړه شو. پدې انشاء کې چې که زه یو څه ښکلیتوب وینم هغه سادګي او آساني ده چې په لفظ او معنی کې ئې ډیر لحاظ ساتل شوی دی. او دا آسانی په ډیرو مشکلاتو لاس ته راغله.

پدې انشاء کې چې که د فکر او معنی څه ښایست شته هغه په سادګي کې پټ دی او څه ایڅ نېغ حسن پکښې څوک نشي لیدی.

که دا نثر رواج ومومي او ځینې نوي لیکوال دغه سبک غوره کاندې ماته د خپل زیار او زحمت ډیر ښه اجر موندلی وي او خوښ به يم چې د پښتو نثر ته مې یو څه خدمت وکړی شو.

گل پاچا الفت د پښتو ټولنې رئیس

سم الله الرحمن الرحيم

د پړدې خبرې

ترڅو چې د بخو مخونه پټ وي خبرې به هم په پرده کې وي ځکه چې په پښتو کې خبره هم مؤننه ده.

یوازې خبره لاڅه چې ژبه، وینا، معنا، خطابه، مقاله هم د تانیث علامې لري.

هغه وېنا چې ابتکار په کې وي د ادب پردې ته لا ډیر ضرورت لري.

تاسې زما خبرونه لږ غوندې باریک شئ!

د ادب او سیاست خبره ډیره باریکه ده.

زه په ډیره نړۍ او باریکه لار لارم، خدای دې وکړي چې ډیر باریک بین خلک په دغه لار راشي او په خیر خیر وگوري.

ما اوبان نه دي بارکړي، زما قافله د مچيوده چې د گلونو له پانونه په هواڅه راوړي او عسل جوړوي.

له دې قافلې سره د سبا ورمو خوشبويي بارکړیده چې څوک یې په سترگونه ویني مگر حساس دماغونه یې احساس

کولی شي.

هو! زما کار له احساس سره دی، زما خریدار باید ډیر حساس وي یا ډیر حساس شي.

لاروی

مونږ د خپلو کورونو له څنګه په ډېره کې ناست وو.

له پاسه یو لاروی راغی د ونې ډډته یې ډډه ولګوله.

له ملانه بې ډوډۍ پرانیستله اوله څه شي سره یې په خوند خوند خوړله.

مونږ وري تړي وو، هغه ځان موږ کړاویځې اوبه یې وڅکلې.

مونږ زوږه وو، هغه بوزه و، ځکه چې په مسافرو باندې روژې نشته.

لاروی وویل: ماته د خوړلو اجازه شته او تاسو ته نشته.

ماته خدای خواره او اوبه رواکړیدی په تاسو یې ایسار کړیدی.
دا دخدای قانون دی، ددی قانون په رمزاو معنی پوهیدل په کار دی.
خدای کارونه یې حکمته نه دي، تاسې ددغه عملی تعلیم په اصلی معنی ښه فکر وکړئ!
تاسې ولې وړي یاست اوزه موریم.
زه په کاراو مقصدپسې روان یم اوتاسې ځای په ځای پراته یاست.
ستاسو حرکت لنډ دی، ځکه یې وړي کړئ!
تاسې دخدای قانون منلی دی مگر پوه شوي پرې نه یاست.
زه راوگرځیدم چې تاسې په دغه رازپوه کړم اوله لورې نجات ومومئ.
پاخیږئ، روان شئ اولرې ځای په نظر کې ونیسئ!
لوره اوتنده په توقف اوسکون کې ده په حرکت کې نشته.

ژوند

دیوې چینې اوبه دي، څوک یې د زروپه جام کې څکې، څوک یې د خاورو په کنډولۍ کې.
هغه چې نه دا لري نه هغه په لپه کې یې را اخلې.
په اوبو کې هېڅ فرق نشته فرق په لوبڼو کې دی.
دشاه اوکدافرق په لوبڼو کېږي.
داوبو په خوند هغه څوک ښه پوهیږي چې ډیر تری وي.
هغه لاروی چې له بیدیا نه ستړی ستومانه راځي اوتنده یې ډیره زیاته ده دا اوبه ډیر خوند ورکوي.
هغه دهقان چې په سره غرمه کې یوې کوي اوخولې پرې راماتې دي دا اوبه دهغه لپاره ډیر لوی نعمت دی.
یوشپون چې له غره نه تری راکوزیږي اوپه چینې باندې خوله ږدي د اوبو په خوند ډیر ښه پوهیږي.
یو بل سړی چې یخ سیوري ته په ارامه چوکۍ ناست دی، ښایسته سراحې یې له څنګه ایښي ده اوپه ښوکیلاسونو کې
اوبه څکي له اوبونه هغه خوند نه شي اخیستلی.
هوا ده د لارو یواو شپنو تنده نه ده لیدلې.

په سره اوټکنده غرمه کې يې لو نه دی کړی ځکه هغه تلوسه په ده کې نشي پيدا کيدای.
چاچې لوړه اوټنده نه ده ليدلې هغه د خوړو او اوبو پوره خوند هم نه دی ليدلی او دژوند په کيف نه دی پوه شوی.

نوی نسل

له زمکې نه بخارپورته شو.
له بخار نه وریځ پيدا شو.
له وریځې نه باران وورېده.
له بارانه د پسرلي ګلونه پيدا شو.
له ګلونو نه خوشبويي پيدا شوه.
وګورئ! مور اولور يا پلار اوزوی خومره فرق لري؟
هغه تفاوت چې د باران او ګلونو يا د زمکې، او بوټو ترمنځ وینئ دیو اوبل نسل تفاوت همدغومره دی.
که او لادونه میندو غوندې وای، له غرونو څخه به لعلونه نه پيدا کیده.
له دریابونو څخه به مرغړې نه راوتلې.
له آبشار نه به برېښنا نه راتله.
د ږندو اولادونه به ږانده و.
له کڼو نه به کاڼه زیږیدل.
اوس پوه شوئ! چې نوی نسل او زور نسل یو رنگه نه وي.
که څوک خپل ځلمی زوی ته زړه بوډی به نکاح اخلي یا خپله پېغله لور اتیا کلن بوډاته ورکوي ښه نه کوي.
زړه تربیه اونوی نسل همدغسې وګنئ.

لوی او وړوکی ***

په شفتالوکې زړی دی په زړي کې ونه ولاړه ده.
دغنمو په وړوکې دانې شته په دانوکې همدغسې وري شته.
په چرګه کې هګۍ ده په هګۍ کې چرګه ده.
دغه یوه دانه پندانه چې ګوري تېل اوپلته دواړه لري او په حقیقت کې بله ډیوه ده مګر ستا سترګې دغه رڼا نه ویني.

ته خبر نه بې چې په يوه دانه اوپه يوه څاڅکې کې عالمونه پراته دي.
ته پخپله هم دغڼم په دانه کې وېده وې بيا دې په يوه څاڅکې اوبوکې لامبو وهله نن په لويه بېړۍ کې ناست يې او په لويودر يابونو کې گرځې.
څه شی چې ته وړوکی گڼې هغه هم لوی دی يا هغه څه چې تاته لوی ښکاري هغه هم کوچنی او وړوکی دی.
ته ونه لويه گڼې هغه په يوه زړي کې ده.
تاته زړی وړوکی معلومېږي په هغه کې غټه ونه ځای شوېده.
دغه غټه هندوانه چې گورې کال ته نه پاتې کېږي او عمر يې ډير لږ دی، دغه د هندوانې کوچني زړي تاته هر کال تازه هندوانې درکوي.
د زړي قيمت له هندوانې نه لږ نه دی.
که زړی ورک شو هندوانه ورکېږي.
نوراشه هېڅ شی وړوکی او کوچنی مه گڼه ځکه چې دلته غټ او کوچنی لوی او وړوکی نشته ټول برابر دي يوازې خدای لوی دی اوبس.
دنن ورځې ديموکراسي له همدغسې ژورې کتنې څخه پيدا شوه اود ډير دقت نتيجه ده.

د شاعر تحفه

زه چې ورغلم هغه په کوټنۍ کن ناست ؤ، سړي په گريوانه کې ښکته کړی ؤ، فکري عبادت يې کاوه.
کله چې هغه سر راپورته کړ اوپه ما يې نظر ولويده ما خپله تحفه يو د پرائنک پوستکی او يو غزنيچي پوستين د هغه په مخ کې کېښوده.
هغه وويل: دا يود ظالم پوټکی دی ځکه له پښو لاندې لويږي د ابل د ضعيفانو له پوستکونه جوړدی او په غاړې پورې تعلق نيسي.
د شاعر تحفه بايد همدغسې وي او همدغه معنی ولري.
دی بايد دا دوه منظرې همدغه رازوښي او خلک په دغه رمز ښه پوه کړي.
په دغو خبرو زه له خوبه راوښم او په خوب کې د خپل خوب په تعبير پوهيدلی وم.

خدمتگار***

هلته یوړوند یې لارې روان و. هغه په سمه لاره برابر کړ مگر یوړوند پوه نشو چې زما رهبر څوک دی.

یو بل په خواړه خوب وېده ؤ، په خواکې یې یوه منگری سر رااوچت کړ هغه په بېړه وواژه او وېده هماغسې ناخبره پاتې شو.

دشپې په مسجد کې ناروغه مسافر زگېروي کول هغه یې په خدمت کې شپه سبا کړه، مسافر سباوون خواته مړشو او خپل زړه سواندې خدمتگاریې ونه پېژانده. هغه په لاره روان و، یوه ماشوم ته یې یوموتی میوه ورکړه، یوه تری ته یې په بیدیا کې اوبه ورکړې، له یوه وری سره یې خپله ډوډۍ نیمه کړه مگر یوه هم ونه پېژانده چې دی څوک دی.

له دې لویې لارې نه هغه ډیر اغزي اوکاني لري کړه مگر څوک چې سبا ته په دې لاره راځي دهغه له خدمت څخه ته خبریږي او هغه نه پېژني.

په رښتیا چې مونږ خپل خدمتگاران نه پېژنو او باداران ډیرښه پېژنو.

عقل

ډیر لږ خلک دي چې کله کله یو نیم کار د عقل په خوښه کوي، نور ټول کارونه د مینې او محبت دپاره، د حسد او عناد دپاره د حرس او هوس دپاره وي یا د کوم زورور په امر او دنادانۍ په فرمان اجرا کیږي. سره له دې چې د عقل برخه په ژوندانه کې ډېره لږه ده بیا هم هر څوک د عقل ستاینه کوي او د عقل دښمن هم عقل ښه گڼي او بې عقلي نه خوښوي. ښایې چې عقل په همدغه سبب دهرچا خوښ وي چې دچاپه کار کې کارنه لري او د زورورو خوی په کې نشته.

عقل زموږ تابع دی او زموږ زړه ته گوري هغسې مشوره راکوي ځکه یې ستایو او صفت یې کوو. که عقل په موږ باندې حاکم وای او اقتدار یې درلودای موږ به ترینه ډیر سرتکاوه او بدبه موکانه ځکه چې تراوسه موږ له یوه حاکم نه هم زړه کې ډېر خوښ نه ټو او ډیرښه حاکم هم ډیر خلک له ځانه خوا بدي کړي دي. په رښتیا چې عقل غوندې بی ضرره شی نشته.

عقل هر کله زموږ خیر او گټه راښيي او عقل د همدغه شی نوم دی. که موږ د عقل یوه خبره هم ونه منو بیا هم عقل رانه نه ځي او بد راسره نه کوي. که موږ په ناکاره کار پسې په بده لاره روان شو عقل راسره ملگری دی او څومره چې کېدی شي له خطر نه مو ساتي.

ډیرې غلاگانې د عقل په مرسته کیږي که څه هم غلا ته په ښه نظره گوري او غلا یې نه ده خوښه.

هغه شیطاني چلونه چې انسان کشف کړيدي او شیطان هم ورته حیران دی دسادگانو او احمقانو کارنه دی.

فريب او ټکي سره له دې چې سم او صحيح عقل ورته بدگوري بياهم د هونښيارۍ بدعمله اولاد دی او د بدسړي له عقل څخه دغه راز بد اولاد پيدا کيږي، همدغسې عقل يوه غله ته هم د تېښتې لاره ښيي هم يې د ماږه کاله ته بيايي او که حاکم ونيوه د ځان د خلاصولو چلونه هم ورښيي.

که سړۍ هرڅومره گنهگار و عقل ورته د نجات لاره لټوي اوله همدردۍ نه لاس نه اخلي په رښتيا چې دومره مهربانه ملگرۍ بل نشته.

هغه وخت چې څوک عقل له ځانه شړي او په عقل هجوم وروري باده او بيا له دی په لاس کې ورکوي اود مخه ورته لا يو داسې ځای پيدا کاندې چې ډير رسواښي او محتسب يې گريوان ته لاس وانچوي.

د عقل خوی او خصلت په هيچا کې نشته په زړه کې حسداو عناد نلري لکه ماشوم مرور کيږي نه، ظلم اونا روايي نه ده خوښه مگر له ظالم سره د ښمني هم نه کوي.

فسق او فجور ورته بد معلومېږي خو د زاهد په شان له فاسق اوفاجر نه نه تښتي، هرچاته د خير خواه په نظر گوري اود انسان په مجبوريت ډير ښه خبردی.

عقل په دې خبره ډير زور اچولی دی چې انسان پخپلو کړوکې پوره آزادي او اختيار نلري اود مجبوريت جنبه يې ډيره غالبه ده.

هو! عقل دا غواړي چې دانسان له ضعف او ناتوانۍ نه يو داسې قوي دليل جوړ کړي چې دهغه بل جهان له ملامتۍ نه يې هم خلاص کاندې.

عقل په دې پوهيږي چې انسان دخپلو غرايزو او احساساتو تابع دی او منطق هرکله د خپلو اغراضو دپاره استعمالوي.

دانسان له منطقي تعريف څخه هم دامعلوميږي چې دی اول حيوان او بيا عاقل دی، يعني دده نطق او عقل دحيوانيت تابع دی او حيواني غرايزېکې داو لیت حق لري.

دايومنلی حقيقت دی چې عقل زموږ تابع دی مونږ د عقل تابع نه يو.

عقل زموږ دپاره پيدا شوی مونږ د عقل دپاره نه يو پيدا.

که مونږ په عقل باندې دليونو او يا د ماشومانو کار کوو، کوي يې اوزمونږ له امر نه غاړه نه غړوي.

که زه اوت ه دوستان يو زما اوستا عقل هم دوستي کوي.

که مونږ غليمان شو زموږ عقلونه يوله بل سره دښمني کوي او په جگړه اخته کيږي.

ښه عقل هماغه دی چې دمينې اومحبت په غيږ کې وده وکړي او دښو عواطفواو احساساتوپه لمن کې وروزل شي.

عقل داخلاقو تابع دی، که اخلاق ښه و عقل هم ښه کيږي که اخلاق بدو، عقل په بده لار روانيږي او بده لاره ښيي.

پوهه او هوښياري ***

زه چې وروکي وم اگرکه اوس هم لوی نه يم له هر چانه به مې اوریدل:
 فلانی بې عقله دی په څه نه پوهیږي ، د عقل په پوله هم نه دی تېر شوی او ددوه خړو اوربشې نشي بیلولی. مگر یوږو
 به چیرته داسې هم پیدا کیده چې خلکو به ورته پوه او هوښیار وبلې زه همدغه وخت په دې خبره پوه شوم چې
 پوهان او هوښیاران په دنیا کې ډېر لږ دي اوناپوهان ډیر زیات دي. کله چې زه په سبق کښناستم ماته یې وویل:
 سبق ووايه چې پوه او هوښیار سړی درنه جوړ شي.
 دا خبره په ما باندې ښه ولگیده او پوه شوم چې پوهه او هوښياري مې خوښه ده.
 هغه وخت زه هوښیار نه وم مگر هوښياري مې ښه کبله اونا پوهي راته بده ښکاریده. نه پوهیږم چې دغه تمیز ماله کومه
 کړی ؤ، اوبو بې عقل څنګه پوهیدی شي چې عقل ښه دی او بې عقلي ښه نه ده، خو اوس پوه شوم چې ماشومانوته
 که څوک هر څه هر رنگه وښي هماغسې یې گڼي اوله ځانه څه فکر نشي کولی.
 ماشومان لا پریږده چې ډیر وروځاندهان هم دغه شان دي اولوی سړي دیوه اوبل په خبرو تیروزي.
 ما هغه وخت د ملا صاحب سوکانوته د همدې دپاره سرونیوه چې پوه او هوښیار شم.
 هو! دپوهې او هوښياري ځای سراو دماغ و، مگر پوهه د ملا صاحب په لاس کې وه اوله هر چا سره نه وه.
 ماته هوښياري ځکه ښه ښکارېده چې ډیره لږه وه او له لږو خلکو سره وه.
 هرڅه چې لږ وي قیمت یې ډیر وي او خلک یې ارماند کوي. هرڅوک هغه څه غواړي چې نه یې لري.
 که زه پوه او هوښیار وای په پوهې او هوښياري پسې به نه گرزیدم.
 ډیر خلک ډېرو شيانو ته دناپوهۍ په سبب هڅه کوي او ډیر کارونه له ناپوهۍ ولاړ پري.
 زه هم نه پوهیدم چې پوهه مې غوښتله.
 هرڅه چې و، او هرڅنګه چې و، ما په لیک اولوست کې دانایي لټوله اوسبق مې وایه چې یوه ورځ مې د رحمان بابا په
 کتاب کې ولوستل:

دا دنیا په احمقانو ده ودانه دانانه کاپه دنیا باندې غرض

مگر چې شاوخوا مې ښه وکتل په رښتیا چې دکلي خان به ټوله ورځ په ډیره کې یخ سیوري ته پروت ؤ، او هیڅ به یې نه
 کول، دهقانانو اومزدورانو به په سره غرمه کې بوې، لرونه اوغوبلو نه کول، زحمت او خواري به ددوی وه ګټه به
 د خان کورته راتله.

زه دغه وخت د عقل او هوښياري په کرامت او برکت نور هم پوه شوم اوباورمې راغی چې زموږ په کلي کې یوازې خان
 صاحب هوښیار دی چې هیڅ نه کوي او نور ټول بې عقله اونا پوهه دي چې د دنیا کارونه کوي دده د پوهې
 او هوښياري یوبل دلیل هم له ماسره ؤ.

هغه دا چې دی به په ژمې پیتاوي ته کښناسته او په اوري کې یخ سیوري ته، هغه نور به په سره اوري کې سره لمر ته
 ولاړو او کار به یې کاوه. مابه په جومات کې په زوره زوره ویل:

دادنیا په احمقانو ده ودانه دانانه کاپه دنیا باندې غرض

خوهغوی په دې خبره نه پوهېدل او زما چينې عبث وې.

ډیره موده وروسته زه له کلي کوره راووتم ښارته راغلم په دفتر کې مرزاشوم د مرزایانو له څنگه کښیناستم په چیراسیانو به مې حکمونه کول او په هرکار پسې به مې لیرل.

دلته هم هماغه قانون جاري و اود رحمان بابا خبره راته دکانې کرښه ښکاره شوه.

چیراسیان به ټوله ورځ په سره ژمي اوپه واورو کې دایره په دایره گرزېدل، مکتوبونه به یې رسول مونږ به په توده کوټه کې ناست وو مکتوبونه به مولیکل.

زمونږ مدبر صاحب به نور څه نه کول یوازې دسخت به یې کاوه یعنې زمونږ کار به دده په نامه ختمېده، که د دسخت په ځای مهر لگول رواج وای داکار به هم کاتبانو کړی و. مگر نه پوهیږم چې مدیران ولې مهرونه نه جوړوي. که یو کاتب خپل کار دمدبر په نامه ختم کړي او دی پخپله دهغه مهرد مکتوب په اخر کې ولکوي داکار اخلاقاً ښه دی ځکه چې داینار او فداکاری معنی لري، که څوک پردی کار پخپل نامه ختموي ښه نه معلومیږي.

له چیراسیانو نه زمونږ کارلږ او اسانه ؤ، اوله مونږ نه دمدیر صاحب کارسپک و، رئیس صاحب چې عقل عالم ؤ هغه بېخي کارنه کاوه او کله کله به دپوه ساعت له مخې ریاست ته راغی، ځینې ورځې خو به یې خپل مبارک نوم هم په کوم مکتوب یا د حاضری په کتاب کې نه لیکه چې دکارنحوست دده په نامه پرېنووزي او هوښیاری ته یې زیان و نه رسیږي. زمونږ مکتوبونه ځینې داسې و، چې چیراسي ته به مو ورکول چې په مدیریې امضا کړي ځینې به مونږ پخپله رئیس صاحب ته دامضاً لپاره وړل.

درئیس صاحب حضور ته چیراسي مکتوبونه نشو وړلی ځکه چې د ادب تقاضا دا نه وه چې یو خوار چیراسي په خواره جامه کې د یوه لوی سړي په حضور کې ودیږي که څه هم دخدای حضور ته په لمانځه درېږي هو! ددرباره آدابو هر څوک نه پوهیږي اودرباري پوهه له هرچا سره نشته هلته موقع شتاسي له هرکار نه زیات قیمت لري او دنزاکت مراعات ډېر په کار دی.

په رمز او اشاره پوهېدل، مزاج پیژندل، دبل په خوښه خبرې کول، دبل په نظر هر څه لیدل ډېر لیاقت او مهارت غواړي.

هر څوک نشي کولی چې له ځانه به هېڅ فکر او هېڅ عقیده نلري مگر د بل هر فکر او هره نظریه به د ارسطویه منطق ثابتوي.

پخپلو اوږو باندې هر څوک دبل پټی وړلی شي مگر له زړه نه دنورو یابو جوړول اسانه کارنه دی.

تاسې درباریانو ته په عادي نظرمه گورئ دومره باریک بین خلک بل چیرته نشته، ددوی ډیر لږ کار دپوهې او هوښیاری له برکته دنورو له ډېرو درنو کارونو نه دروند خېژي. د دوی مثقال او دنورو خروار برابر نه دی. که دنورو فعالیت دورې او گردونه اسمان ته ورسېږي او دوی محض دچا دبوټونو گردپاک کړي ددوی د کار قیمت زیات دی اوله هغوی نه یې تنخواه ډبله ده.

دوی په جنکونو او جگړو کې دسربازی میدان ته نه حاضرېږي. په فابریکو او کار خانو کې کارونه نه کوي، لوړې ژورې نه اواروي، معدنونه نه سوري کوي، مگر گټه یې له نورو نه زیاته ده او په لوړ مقام کې ځای لري. ددوی کار دومره باریک دی چې هرچاته نه معلومیږي مگر لیاقت یې معلوم دی او په هوښیاری کې یې څه شک او شبه نشته.

څومره چې پوهه او هوښیاري زیاتېږي هغومره فعالیت اود کار ستوماني کیږي، نه گورئ چې ماشومان له لویو او درنو خلکو نه ډیر حرکت کوي داباشي ولاړدی او مزدوران تیري چلوي.

مشران له ځایه نه ښوري او کشران په مخکې منډې وهي که لرې نه گورئ دخپل لاس ساعت ته وگورئ ثانیه گرد چې وروکی دی څومره ژر گرځي دقیقه گرد چې لوی دی ورو روان دی.

کوچنی موټر ډیر گړندی ځي او لویه لاری هغسې نشي تللی.

اوس پوه شوی چې لو یوالی او دروندوالی همدارنگه عقل او پوهه فعالیت کوي او منډې رامنډې د بې عقلو کاردی. هونښیاران کارنه کوي فکر کوي او چرت وهي نا پوهان جبل وهي اوغرونه سوري کوي. د دنیا آبادي او وړاني کار او فعالیت پورې تعلق لري او عقل یا هونښیاري سړی ستومانۍ او زحمت ته نه ورکوي. یو مرزا هېڅکله په خپل کار کې دیوه جوالي غوندې ندی ستړی شوی. (عقل نېست جان در عذاب) همدغه معنی لري او رحمان بابا دهمدې له امله وایي چې دنیا په احمقانو ودانه ده او دانا د دنیا په کارڅه غرض نلري. تاسې له هونښیارانو او پوهانو ډېر کارمه غواړئ دوی پریردئ چې فکر وکړي او بې کاره بې زیاره گټه خپل کاله ته راوړي. هونښیاري او پوهه همدغه ده چې کاریې لږ او گټه یې ډیره وي یا په بل عبارت هېڅ نه کوي او هرڅه دده وي. دنورو له زیار او کار څخه گټه اخیستل، بل غولول او ځانته گټه اړول پوهه او هونښیاري ده. داد پوهې او هونښیاري برکت دی چې ډیر لږ خلک یې هغه چې دن ورځي په اصطلاح په اقلیت کې دي اولږه کی ورته ویل کيږي د ډیرو خلکو له ستړتیا او ستومانۍ نه ډیره زیاته استفاده کوي. که تاسې دهروطن دناز او نعمت خاوندان او شتمن وگورئ دوی ډیر لږ دي مگر ډیر زیات خلک ددوی دگټې لپاره استعمالیږي یعنې ددوی سمسورې دنورو په خولو وده کوي او ددوی راحت دنورو د زحمت نتیجه ده، داده هغه پوهه او هونښیاري چې ماپه لیک اولوست کې لټوله اوزه یې له کاره وایستم. هوا پوهه او هونښیاري سړی له کاره باسي، دکار خلک نوردي پوهان او هونښیاران نه دي. دخیر خلک هماغه دي چې نورو ته یې خیر رسیږي، پوهان او هونښیاران ځانته خیر رسوي او خپل خیر لټوي. دهمدې لامله وایي چې دجنت اکثره خلک ساده گان دي او دنیا هم په ساده گانو او احمقانو ودانه ده.

احمق خوځ دی؟***

هغه چې د دنیا په سوداویان نه پوهیږي او دگټې په ځای تاوان کوي خلک ورته احمق، بې عقل اوساده وایي. دا درې نومونه لکه دپوه سړي مختلف عکسونه چې په بیلوبیلو کمرو او مختلفو احوالو کې بېلوعکاسانو اخیستي وي په عین اتفاق کې اختلاف هم لري او په یووالي کې یې یو څه بېلوالی معلومیږي. که څوک کوم بې عقل سړی سپکوي احمق ورته وایي او که یې ستایي نوساده یې بولي. د وینا اوبیان سحر دالفاظو په همدغسې فریب کې پټ دی. په کتابونو کې راغلي دي چې پخوا به یې ټوټیانو ته احمقان وېلې او د دربار احمقان به هغه کسان وو چې پخپلو خبرو به یې خلک خندول او په مجلس کې به یې خوشحالی پیدا کوله. داحمق اوساده یومثال ملانصرالدین دی چې په ظرافت اومسخره توب هم شهرت لري. ددغه مرحوم د حماقت دلیل دخلکو په نزد دادی چې ده به په یوه روپۍ څلوردانې هگۍ واخستلې هغه به یې وختولې په رنگ به یې سړې اوشنې کړې بیابه یې دروېې پنځه دانې خرڅولې یعنې دگټې په ځای به یې تاوان کاوه او خپل مال به یې ارزانه خرڅاوه. اوس چې څوک له چانه څه شی ارزانه وغواړي هغه وایي څه ملانصرالدین خونه یم. دانوم اوس دومره عام شویدی چې که هرڅوک یوشی گران واخلي او ارزانه یې خرڅ کړي خلک ورته ملانصرالدین وایي.

مونږ په خوله وايو چې عقل بېل شی دی او د دنیا مال بېل شی دی، څوک به عقل لري مال به نلري، ځينو نوروسره به مال وي او عقل به نه وي، مگر په عملي ډول دهر چا عقل اوبې عقلي د دنیا د کتې او زیان له مخې معلومو او په حقیقت کې کتې ته عقل وايو او تاوان بې عقلي یا حماقت بولو.

زمونږ په خیال او تصور کې دانشي راتلی چې ملانصرالدین به ډاکار ددې لپاره کاوه چې نرخ ارزانه کړي او خپل احسان په دغه تجارت کې پټ کړي چې خربدار یې په سخاوت هېڅ پوه نشي او کرامت حماقت وگڼل شي.

که زموږ گمان نېک اوبښه وای ملانصرالدین به مو د خیر اوفیض خاوند گانه اودهغه په عقل پورې به مونه خندل. هغه بل کال زموږ په هیواد کې قحطي اوگراني وه، یوه لوی سوداگر له هرات نه ډیر غله کندهار ته راوړه او په خلکو یې د بازار له نرخه ارزانه خرڅه کړه یعنې کټه یې ونکړه تاوان یې وکړ، ډاکار هېچا دهغه په بې عقلي حمل نکړ او په اخبارونو کې یې ډیره ستاینه وشوه.

هغه ته چا ملانصرالدین و نه ویلي. بلکه دخیر او برکت خاوند یې وباله. یو وخت زه یوه شتمن سړي کره مېلمه شوم دهغه په کاله کې هر څه پاڅه شوه، مگر سکرک یې نه درلود، دکاله خاوند څو غلمینې ډوډۍ خپلو همسایه گانو ته ولېږلې او هماغومره سکرکان یې راوړه.

ماته دامعلومه شوه چې دوی هره ورځ دغه راز تجارت کوي او پخپل کاله کې جواړي نه پخوي، داسوداماته خوارانو اوغریبانو لپاره سودمنه ښکارشوه او مرحوم ملانصرالدین راپه یادشو. زه داجرت نه شم کولی چې دغه رازښه کار احمقانه وگڼم.

په کوم کاله کې چې هر څه ډیر وي دغومره لږ تاوان هېڅ تاثیر نلري. بډایان له دغسې تظاهر نه یو مخصوص خوند اخلي چې مونږ هغه نه دی خکلی که دغه راز کار یو خوار او غریب وکړي حماقت دی مگر د بډایانو لپاره صفت دی.

عقل اوپوهه خوارانو او فقیرانو ته دا اجازه نه ورکوي چې ډوډۍ په جواړۍ باندې سرپه سر ورکړي اوخپل حماقت ښکاره کړي مگر بډایان په دغسې کارونو ښه ښکاري اوڅوک ورته ملانصرالدین نه وایې بلکه حاتم طایي یې بولي. که خواران او غریبان له اسراف او تبذیر نه کارواخلي ډیره لویه ناپوهي او ناداني ده مگر بډایان په اسراف او تبذیر دجود او کرم خاوندان گڼل کیږي.

دغه عقل چې دخوار او غریب رهبري کوي د بډایانو لپاره نه دی په کار.

هو! عقل امساده چې گود او ضعیف انسان ورته اړدی.

هغه چې د قوت او قدرت خاوند دی دغه دضعیفانو وسله ورته نه ښايي.

دعقل عینکې د کمزوري نظر بڼا یې زیاتوي او دتېز نظر خاوندان یې کله کله د ډول او فیشن لپاره په سترگو کوي.

که څوک عقل او هوښیاري لټوي د خوارو او غریبو په کور کې دې ولټوي زورور او بډایان له دغه شي نه بې نیاز دي. تاسې یوه انسان یا یوه حیوان ته چې څه نه ويني وړند ویلی شی، مگر سیند او سیلاب ته وړند ویل غلطه خبره ده که څه هم په نا اواره لاره روان وي او په سمه لاره نه درومي.

دا حکه چې دغه پرزېدل او جگېدل هغه ته څه زیان نه رسوي اوبې سترگوهم ډیر گړندی تللی شي.

که مونږ دخپل هېواد په خلکو کې فکر وکړو هغه کارونه چې ځینې زورور او بډایان یې کوي، په عقل برابر نه دي که مونږ یې وکړو بدښکارو او ضرر وینو، حکه موعقل مخه نیسي، مگر زورورو او د قوت خاوندانو ته زیان او ضرر نه رسوي حکه یې عقل هم مخه نه نیسي اودغه دغریبانو ناصح دهنوی حضور ته لاره نلري.

د زورورو په مخکې عقل گونگ وي او ډېر مزخرف معلومیږي. هرڅه چې بې ضرورت وي او احتیاج ورته نه وي بدښکاري او قیمت یې لږ وي.

که چیرې په انسان کې ډیره نیمګړتیا او کمزوري نه وای اوعقل ته یې احتیاج نه درلودای عقل اوپوهې به دغومره قدر نه درلوده.

اوس پوه شوی؟ چې هر خوار او غریب سړی که ځان ته خپلۍ یا پڼې لږ غوندې ګرانې واخلي او دوه یادې روپۍ پکې وغولېږي هرڅوک ورته احمق وایي، یو بډای که په زر هاو روپۍ یوه شپه په قمار کې بایلې احمق نه دی، هغه چې د ورځې د شلو یا دیر شو روپو په سکرټو اورلکوي یاد سینما او تیاتر په تشه ننداره پیسې ورکوي څوک ورته احمق نه وایي مګر که یو مزدور یوه ورځ کارونکي او وزګاروګرزي احمق دی ځکه چې بېګاهه په کور کې څه نلري او وری پاته کیږي. یو بډای په ګړندي موټر کې ډیر لږې ځای ته په ښکار پسې ځي په لاره کې ډیر تیل مصرف شي دموټر کمانۍ ماته شي اوټایرهم بچ کاندې مګر د ښکار برابري رانشي اوپس له دوه درې شپو پنځه یا شپږدانې زرکې له ځان سره کاله ته راوړي چې دانه په سلوروپوهم نه پریوزي هغه ته څوک ملانصرالدین نه وایي ځکه چې ژوند دغسې تفریح اوپام غلطولوته احتیاج لري او د شوق او ذوق لپاره مال تاوانول نا پوهي نه ده.

کله چې یو بډای یوه ښکلې نفیسه تابلو په ډیرو روپو اخلي یا ځینې انټیک او زاړه شیان د تش نمود لپاره په ډیر لږ قیمت رانیسي هغه بل چې یوزورقلمي کتاب چې ذوق او صنعت پکې خرڅ شوی په ګرانه بیه اخلي او دهماغه کتاب چاپې نسخې ډیرې ارزانه لاس ته راځي، ته ووايه چې دغه راز تاوانونه دڅه دپاره دي؟

که غرض معنوي استفاده وي هماغه معنی په چاپې کتاب کې هم شته. معلومه شوه چې مال تاوانول دنامه اوشهرت لپاره، د شوق او ذوق لپاره، دهوا او هوس له پاره حماقت نه دی صنعت دی او ستاینه ئې کېږي مګر په دې شرط چې سړی خوارو فقیر نه وي بډای وي او ډیرې پیسې ولري.

اوس خوبه پوهیدلي یاست چې احمق څوک دی او مونږ چاته احمق وایو؟

نوی درس ***

چیرته مې دچاپه کوم کتاب کې ولوستل استاذ دخپل شاګردته دادرس ورکاوه:

له خدایه ډیر خوښ اوسه! چې ته یې بې هنره پیداګرې اوتاته یې هغه استعداد درنګر چې یوه ورځ دخلکو لپاره لویه بلا درنه جوړه شي ته پدې پوه شه چې خدای ته هماغه څوک ډیر نږدې دی چې له ذوق او هنر نه ډیر لږ وي. هغه تند او تېز فکر چې زما په برخه رسېدلی دی ماته په دنیا او آخرت کې زیان رسوي او زما اسایش خرابوي. ډیر فکر کول ډیر بد مرض دی چې په ځوټنو پورې اختصاص لري که دامرض خپریدلی ډیر ژر به یې دبشر نسل تباہ کړی و.

زه پدې ښه پوه یم چې په ژور فکر اوعقل کې د روح تباهي ده.

ژور فکر دبشر لپاره طبیعي کار نه دی.

همدغه شی دی چې په سړي کې دعمل اقدام وژني.

هېڅوک هېڅ کارنشي کولی ترڅو چې څه قدر تنګ نظره او لنډ فکره نه وي تفکر دانسان لپاره ډیره لویه بدبختي ده.

هغه چې لږ فکر کوي یا هېڅ فکر نه کوي په دواړو جهانو کې کامیاب دی، مګر دډیر فکر اوعقل خاوندان هرچیرته اوهر کله له جسمي او روحي هلاکت سره مخامخ دي.

په رښتیا چې فکر اوعقل کې ډیر خباثت پټ دی.

پوهه او فلسفه په حقیقت کې پر ذهن باندې دشیطان استیلا ده.

بشر په اصل کې یواحمق حیوان دی او دده معنوي ترقي دده دفکري اضطراب دپوچو آثارو نوم دی.

هغه څوک چې دنبوغ او قريحې خاوند دی د معاشرت په دردنه خوري او د معاملي خاوندنه دی. زه د فکر آزادي له هرڅه نه پورته ګڼم هرڅوک له ځانه خوابدی کوم مګر خپل ځان او خپل وجدان خوشحاله ساتم.

درې کاله ***

يوکال موسم ډېر ښه راغی، بارانونه وخت په وخت پخپله موقع وشوه چې نه له ضرورت زيات و او نه کم. د زميندارو فصلونو ته هېڅ زبان ونه رسېده او للمه ډېره ښه راغله.

دهقانان ډير خوشحاله وو چې فصلونه ډير ښه دي او کال ډېر ښه راغلی دی.

کله چې درموندونه تيار شوه خلک په رښتيا دغلي په چلولو ستړي شوه او په کورونو کې د غلي ځای نه و.

په دغه کال په ملک ارزاني راغله او دغسې ارزاني چاپه خوب کې هم نه وه ليدلې دغلي خبردار لکه د انځرګل چاپه سترګونه لیده، زميندارو به تيل اوما لکه په غنمو اخیسته، او جنس به په جنس بدلیده، د زميندارو په کور کې مړی نه و ويريې و، دوی د پاک خدای په دغې مهر بانی خوشحاله نه وو او د شکر په ځای به يې شکايت کاوه، همدغه ناشکري وه چې بل کال هغسې رانغی او غله بيخي ورکه شوه ځينو ويل چې تخم هم په لاس رانغی او خروار په چارک ولګیده. په دغه کال پر وطن باندې قحطي او کراني راغله هرڅوک به په غلي پسې لا لهانده اوسرګردانه ګرزیده او د چاپه کور کې د مړک لکۍ نه سپيره کیده.

زمينداران بيا خپه وو او ډير افسوسونه يې کول چې کراني اوقیمتي ددې کال وای او غله د پروسر کال، مګر دا اجتماع محاله وه اودغه کال هم په افسوس او ارماندو تير شو.

درېم کال له دواړو کلونو نه مخالف راغی يعنې د ځينو زميندارو غله ډيره زياته وه او د ځينو کښت ته زبان او آبت ورسېده ځکه نرخونه جګ شوه مګر قحطي نه وه دچاغله چې ډيره وه او په ګران نرخ يې وپلورله هغه له ډيرې خوشحالی په جاموکې نه ځایده او چاچې د خرڅون غله نه درلوده په کال له يې دغم کاني وربدل.

زه دغه وخت په دې پوه شوم چې مونږ ټول نشو خوشحالیدلی او په داسې حال کې واقع یو چې که یو خوشحالیري هغه بل به خپه کیري يعنې د ځينو خوشحالی د ځينو نورو د خپګان نوم دی دهمدې لامله وايي چې یو مړنشي بل نه مړیږي.

د دنیا په بازار کې داسې سودنشته چې پلورونکی او پیرودونکی دواړه ګټه وکړي يعنې یو خپل مال ګران خرڅ کړي او هغه بل يې ارزانه واخلي، په کومه سوداګې چې سود اوزيان نه وي او خریدار يا خرڅوونکی یوهم ونه غولیري یوهم نشي خوشحالیدلی، که یوسری خپل سل ګون نوټ په شلو پنځه ګونو بدل کړي په دغه تجارت کې خوشحالي او خپګان نشته ځکه چې سودا وزيان پکې نشته که یوپه حساب کې وغولیري دی به خپه شي او هغه بل ته به خوشحالي پیداشي اوس پوه شوی مونږ په څه خوشحالیرو او په څه خپه کیږو؟

که ښه فکر وکړو آیاد یوه ګټه دبل دتاوان نوم نه دی؟ زما یو ملګری دومره شته او جايداد لري چې جامه او ډوډۍ ډیر ښه ورسیري، کور لري، ځمکه لري، باغ لري، لنکه غواورته ولاړه ده موټر شته او دهیچا پوروری نه دی په بانک کې يې هم پیسې پرتې دي او له هرې خوا بېغمه معلومیري مګر یو بل سړی له ده نه هرڅه ډیر لری او ځمکې، باغونه، کورونه، نغدې پیسې يې له ده زیاتې دي، هغه خپه دی چې زه ولې دغه بل قدرته جايداد نه لرم دابل خوشحاله دی چې له هغه نه يې جايداد ډیر دی.

زمونږ اکثره غمونه همدغه راز دي چې دیوه بل سړي له خوشحالی پیداشو یدی او ډیرې خوشحالی هم شته چې دنوروله خپګانه پیداکیري.

دغه یوچې په زړه جونگره کې اوسي دغه بل چې په لوړه ماني کې استوگنه لري، دی د هغه جونگره ویني ځکه خوشحاله دی هغه دده قصر ویني ځکه خپه دی که چیرې مونږ ټول په جونگره کې اوسیدلی یا ټول په لوړو مانیو کې وای نه به جونگره کې دغم کوډی وه نه به لوړه ماني خوشحالی ځای و.

که حقیقت ته ځیر شو، یوگودېدې نه دی خپه چې ولې گوډدی بلکه پدې غمجن دی چې ولې نوره غوندې نه دي. هغه چې پر آس باندې سپور دی او نوریې په مخکې منډې وهي داس په سپرلی دومره نه دی خوښ لکه چې دنورو له پلي توب څخه خوند اخلي.

داوه زما ددرو کالو مطالعه چې ته یې په لږ ساعت کې مطالعه کوي، دغه لږه پوهه چې ته ورته په سر سري نظرگوري اوستا په نظر کې ډیره سادګي لري زما لپاره ډیره عمیقه فلسفه ده زه په ډیره موده کې دغه حقیقت ته رسیدلی یم. ته به په ګړندی ګاډی کې یوه ځای ته ډیر ژرې تکلیفه ورسېږې، مګر هغه څه چې په لاره کې یوېلې وینې ته یې پوره نشي لیدای ستا نظریه دغه لاره ډېر ژر عبور کوي او کنډې کېږي، داخوا هغه خوانه ګوري. ستا سیر ډیر ګړندی دی او په دغومره سرعت کې دقت او تعمق نه ځایري.

قوي او ضعيف***

ددنيا دود اودستور خو دادی چې زورور به کمزوری وهي اوضعیف به دقوي له لاسه په عذاب وي، مګر په کورونو کې دمیني او محبت تقاضا بل رازده. هلته یو کوچنی ماشوم خپل مشر ورور په څپړو وهي او هغه ورته خاندی یعنی له ټولونه کمزوری په ټولو زور وردی.

ماته دغه کورنی دود او دستور ډیر ښه ښکاري او له خدایه غواړم چې دارواج عام شي.

پدې پوهیږم چې په هر کاله کې همدغه حال دی او په هره کورنۍ کې کوچنیان په لویانو زورور او زرور دي. دګېر او ترسا په کاله کې هم د کوچنیانو زور چلېږي او جوړ دنا جوړه په مخکې منډې وهي مګر چې له کورونو نه دباندې وګورو نوبیا قوي پرضعیف مسلط دی. ددنيا طبیعي قانون همدغه دی چې غټان او لویان به په ورو او بېوزلو سوک او څپړه پورته کوي او د قوت خاوند به هېڅ تحمل او حوصله نلري.

ددغه ظالمانه قانون د ماتولو لپاره چې پاک خدای څه شی پیدا کړ هغه مینه او عاطفه ده.

دمیني او محبت په نړۍ کې ضعیف او کوچنی د لوی او قوي تر څپړو لاندې نه دی، بلکې کوچنیان په لویانو حکومت کوي او د ورو پادشاهي ده.

مونږ ښځه عاجزه بولو، مګر مینی او محبت ډیر زورور او پیاوړي د دوی د خوښې او رضا تابع ګرځیدی.

څنګه چې په زړه زمانه کې دیوان د ښاپیرو تابع وو اوس هم د قوت او قدرت خاوندان د دغه ضعیف او لطیف جنس په مقابل کې ډیر ضعیف معلومیږي.

که عشق او مینه په مینځ کې نه وي نو د دیو اوبنا پیری زور هېڅکله برابر نه دي او یو ماشوم هېڅ وخت د سپین ږیرو په ږیره لوبې نشي کولای او نه د مشرانو پراورو سپریدلی شي.

یوه ورځ یوه ماشوم یو غټ سړی له لمنې ټینګ نیولی و، او کاله ته یې په زوره بیوه هغه خپله لمن دده له لاسه خلاصه نکړی شوه که څه هم دده زور او دهغه زور برابر نه و. د ماشوم مینی او محبت د ماشوم په پنجو کې دغه قوت ایښی و چې یو لوی سړی یې ځان پسې را ښکوده او هغه هم ځان نشو خلاصولی.

که زما فکر صحیح وي نو قوت او قدرت هماغه دپخوا زمانې دیو ده او مینه هماغه ښاپیری ده چې دیوان یې له فرمان لاندې و.

که دمنې او عاطفې ماشوم د هر څنګه لوی سړي ګریوان ته لاس واچوي یا یې لمن ټینګه ونیسي څوک ترینه ځان نشي خلاصولی ځکه چې دا قوت په ټولو قوتونو زورور دی.

زه مینه او عاطفه د زور او قوت په مقابل کې ځکه ماشومان بولم چې زور او قوت ډیر پخوا پیداشویدی او انساني عاطفه، انساني رحم او شفقت وروسته پیداشوه، یعنې هماغه شان چې فرعون له موسی نه دمخه دنیا ته راغی، حیواني غرایز هم له انساني عواطفونه ډیر پخواني دي او د عمر په لحاظ عواطفوته کوچنیان ویلي شو، مګر دې کوچنیانوته پاک خدای هغه قوت ورکړیدی چې فرعونان ترینه په خوب کې هم ویرېږي او بدبد خوبونه ویني، که څوک په دنیا کې دصلح او سلام غوښتونکی وي او غواړي چې دناروا او ظلم مخه ونیسي نویوه داسې اختراع په کار ده چې د عشق اومینې له عنصر نه پکې کارواخیستل شي.

دا اختراع ددماغ کارنه دی دزړه کار دی او دزړه توجه ته ضرورت لري.

پدې باب کې ساینس او تخنیک ته رجوع نه ده په کار دا افتخار که هروخت دنیا ته حاصلیږي نود شعر او ادب په لمن کې به وي او دزړونو مملکت کې به پیداشي.

ښه ګټه ***

قصایې پرېږدی له مېرو او پسونو نه بل شان ګټه واخلي!

دوریو له پوستکونه پوستینونه مه جوړوی، له وړوویوې ښه توکې جوړ کړی. که تاسې ورین کالي واغوندی پوستین ته څه حاجت نشته.

هغه وخت چې انسان نه پوهېده دمېرو او وزو پوستکي یې اغوستل، کله چې انسانیت ترقي وکړه اوشپون درمې خاوند شو پشمینه پوښي رواج شوه او دزاهد خرڅه له وړیو نه جوړه شوه.

د مېرو او پسونو له غوښونه دغړولیان او پړانګان استفاده کوي اوشپانه ترینه یوازې پی او وری اخلي.

دوحشي او مدني انسان فرق همدغه دی چې هغه دونې ښاخ راما توي او میوه یې خوري، دي ترینه یوازې میوه ټولوي او ونې ته زیان نه رسوي.

دا ګټه ښه ګټه ده دانسان ګټه باید همدغه راز وي.

د ګټې ښه او بده لاره پېژندل دانسان کاردی، ګټه په کار او زیارپاکيږي او بې کاره ګټه ښه نه ده.

د ګټې لاره چې هرڅومره اوږده وي هغومره ښه وي.

هغه کسان چې دنورو په تیارو درمندونو داړې غورځوي او د ګټې لپاره یې لنډه لاره غوره کړېده لاسونه او پښې یې د تړلودي.

تاسې کوښښ وکړی چې ګټه له لرې ځایه راوړی او دکار برخه پکې زیاته وي هغه چې د کلي په دکان کې سوداګوي او هغه چې له لرې ښاره سوداراوري په متاع اوبها کې یې ډیر فرق موجود دی.

تاسې پخپلو بڼو او بازانو د همسایه ګانو چرګوري مه نیسئ!

دهوامر ځان او دغرونو زرکې اوسیسی ونیسئ.

له نږدې ډنډونو څخه ناپاکې اوبه مه راوړئ لږ لږ لارښی له هغه سیند یاله هغې چينې نه رنې اویاکې او به راوړئ چې رنګ او خونديې ډیر ښه دی.

د اښه ګټه نه ده چې یوه روپۍ په دوو روپو ورکړئ او خوشې په خوشې د ګټې خاوندان شئ.

ګټه باید په غیر مستقیم ډول وي او کار په کې ډیر دخل ولري.

په مستقیم ډول هیڅوک څره او پارو دغلي په کندوانو کې نه اچوي مګر هغه غله چې له همدغه نا پاک جنس څخه د کار په وسیله پیدا کړي پاکه او حلاله ده.

لنډه دا چې بې کاره ګټه که په غلا وي که په سوال وي که په زور وي انسان ته نه ښایي او هغه ګټه چې په کار او زیار پیدا کړي ډیره ښه ګټه ده.

نوراشئ! چې کار وکړو او هر څه په کار پیدا کړو.

ښه کار او ښه عمل دخدای په دربار کې ډیر قدر لري او په مثقالونو خرڅیږي.

داختر په ورځ

داختر په ورځ ځینو کورونو ته لارم چې د ښایست او ښکلا پکې هېڅ نیمګړتیا نه وه او له ډیرې خیالوړې ناوې نه یې هم ډول او سینګار زیات معلومیده.

د کور په نقشه او هندسي شکل کې د جمال مظاهر له ورا معلوم و، رنګ امېزي په ذوق او سلیقه برابره وه.

د کور پردې ډیرې ښکلې وې.

قالینې، میزونه چوکۍ او هر څه ډیر نفیس او ښکلي معلومیدل.

راز راز میوې په بلوري لوبڼو کې ایښي وې او بې له اشتها نه د بل شي نیستي نه وه.

د ثروت او غنا ټولې کرشمې موجودې وې.

عیش او نعمت لکه د سید محمود پاچا لټان له دغه کاله څخه نه وتل.

که د دنیا جنت ورته ووايم څه ډیره مبالغه به نه وي مګر دومره فرق و، چې ډیر وغټو ګنهنګارو ته یې وربیره وو او ساده مسلمانان نشو ورتلی.

هلته ماته د افکر پیداشو چې مونږ ولې هغو کورونو ته نه ورځو چې دغه راز شیان پکې نشته اویوازې همدردی او انساني عاطفه سړی وړولي. کله چې له دغه کاله په خیر را ووتم نو فکر مې وکړ چې چاته ورشم او څوک ووينم؟ په دې کې ښه فقیر وطن دوست سترګو ته ودریده چې نس یې وری مګر سترګې یې ډیرې مړې وې په کور کې هېڅ نه ومګر په زړه کې یې دوطن مینه او خدمت ارزو ډیره زیاته وه.

زه چې دهغه د روازې ته ورسېدم پنځه تنه نور هم په دروازه کې ودریدل، د کور خاوند د دروازې په ټکو لوړاووت او له مونږ سره یې په ډیره مینه روغیږو کړ، دهغه له وضع دا معلومیده چې له مونږ سره پخپل کور کې کښینا ستو ته نه دی جوړ او غواړي چې خبره په ولاړو پښو خلاصه شي مګر زمونږ زړه غوښتل چې څه شیبه ورسره کښېنو او د ده له حاله ځان ښه خبر کړو.

هغه له ناکامه مونږ خپل کاله ته بوتلو، د کاله په مخکې یوه زړه چوکۍ او یو زور شکیدلی کټ پروت و، چې خاص دمیلمنو لپاره و، او بې له میلمه څخه یې د یوه پوزي تحمل هم نه درلود مونږ دوه درې تنه د کټ په بازو ګانو کښیناستو

او نور په خاورو کښينا ستل ، خو دقيقې چې تيرې شوې هغه مونږ رخصت کړو او نورې ونه غوښتل چې خپل اشنايان په سپيره ډاگ کښينوي.

پدې کاله کې داختر ورځ لکه د روژې ورځ داسې وه او په تمامه معنی ديو غريب سړي کورو، دده درويشانه ژوند او صبرو قناعت ماته ډير معظم او محترم ښکار يده او له ځانه سره مې ويل هغه افتخار چې ددې کاله په برخه رسيدلی دی هغه بل کور ترينه محروم دی. هلته که غنا او ثروت خپل زيب و زينت ښيي دلته تقوی او پاکنسي خپل شهادت څرگندوي او قلندرانه استغنی سترگوته ودريري.

دا هغه سړی دی چې ديوه ستر شرکت لويه سرمايه يې په لاس کې وه او کله به يې دوه لوی رياستونه په اختيار کې و. که چيرې ده نا جايزه استفاده کولی يا يې جايزه استفاده هم پوره کړی وای نن به دغسې نه و او دده دکوټو فرش به دنيستی باد دومره ژر نه وای وری، مگر گورۍ چې پدې سړي باندې زړه ونه سېزۍ او په حقارت ورته هېڅکله ونه گورۍ. زه هم دا حال ددې لپاره نه لیکم چې د چا توجه ورته جلب کړم ځکه چې دی دنيا ته په حقارت گوري اوله ده سره دې نيازی غرور ملگری دی.

دده په نظر کې خپله تقوی ډيره درنه معلوميري .

دی ځانته په ډير درانه نظر گوري او نورو ته هم ډير دروند ښکاري.

موږ بايد په هغه چا زړه وسيزو چې له ډير مال او دولت سره هم ځانته دغه حيثيت او شخيست نشي پيدا کولی يعنې په لوړ مقام کې خلکو ته ټيټ معلوميري او په ډير لوی کور کې هرچاته وړوکی په نظر ورځي هغه څوک چه غزه النفس لري او دخلکو په نظر کې د شخصيت خاوند دی په هغه زړه سوی نه دی په کار.

خرقه پوشو په خرقه کې دی موندلی هغه حظ چې په دنيا کې دنيا دارکا

خاني لاره

په موټر کې سپاره وو، يو خانزاده غوندي سړی هم په موټر کې ناست ؤ، دتيروخت زړې قصې يې کولې.

هغه ويل: پخوا موټرونه نه و، مونږ به په اسونو سواره وو، نوکرانو به مويه مخکې منډې وهلې.

هغه وخت خان او غريب معلوم ؤ، خانزاده او د آب سړی پيژندل کيده عام او خاص يو رنگه نه ؤ.

اوس هر سړی په موټر کې سپيري او نوکر د بادار له څنگه ناست وي.

چې موټرونه راغله او غريبان پکې سپاره شوه، خاني لاره او باداري بې رونقه شوه.

دخان قصه ډيره اوږده وه خو دمطلب ټکی داو، چې خاني لاره ځکه چې خواران او غريبان په موټرو کې سپاره شوه.

یوازې

ماشومان، ځوانان، سپین ږيري د پسرلي ميلې ته روان ؤ، زه هم له دوی سره ولاړم او په ډيرو ښو خلکو کې ننوتم. هلته د پښې داښودو ځای نه ؤ اوبی حسابته مخلوق راغونډه. نه پوهیږم چاله مانه پوښتنه ورکړه چې ته یوازې یې که څوک درسره شته! ما وویل: زه یوازې یم. همدغه وخت زه د یوازې په معنی پوه شوم او داراته معلومه شوه چې په ډيرو ښو خلکو کې هم سړی ځانته یوازې ویلی شي.

فاتح

سکندرله ډیر قوت او ډيرو لښکروسره ښارته راغی، د ښار له خلکو سره یې څو ځله زورور جنگونه وکړه. له دواړو خواوو نه ډیر خلک ووژل شوه. ډیرې وینې تویې شوې، ډیرې ککړۍ له پښو لاندې شوې، وروسته له ډيرو جگړو هغه د مړو په سرونو پښې کښودې او دلوی فاتح په حیث ښارته ننوت. دی ډیر په قهر، ده غوښتل چې ښار لوټ کړي او قتل عام جوړ کړي، مگر داکار ده ونشو کړی ځکه چې په ښار کې یو پټ قوت موجود و چې ده ورسره مقابله نشوه کولای. دی چې ښارته ننوت په یوې ډیرې ښکلې پیغله یې سترگې ونښتې او په یوځل لیدوې زړه بایلود. څوک چې بې زړه شي هغه بیا جنگ او جگړه نشي کولی، ځکه ده هم له خپل ټول قوت او قدرت سره ځان دغې پیغلې ته وسپاره. دغه لوی فاتح چې د عشق او مینې په پنځو کې گیر شو، بل راز شو او دخپلې معشوقې د خوښې لپاره یې د ښار د خلکو خدمت ته ملا وتړله. دغه وخت دامعلومه شوه چې دی فاتح نه و فاتح بل څوک ؤ. دی په دې نه پوهیده چې په ډیر زور او قوت خپل ځان یوه قوت ته سپاري چې له سلطان او شهنشاه نه دخلکو خدمتکار جوړوي. په رښتیا چې د عشق مقام ته رسیدل هم څه اسانه کار نه دی او د ښکلا په دربا رکې پادشاهي هم په تعظیم او احترام سر تیتوي. هلته محمود دایاز تابع دی، او سکندر هم په یوه نظر بل راز کیري او قهر و غضب خپل ځای مینې او محبت ته پریردي.

لباس

بدرنگه خیاط ؤ، مکر کار یې ښایسته و او کالي یې ډیر ښه ګڼدل. د فیشن خاوندانو خپلې دریشۍ په بل چانه جوړولې، هر چا به ویل چې فلانکی ډیر ښه خیاط دی، دده په شان لباس بل څوک نشي جوړولی.

دغه هنر په دغه سړي کې ډیر غرور او تند خوی پیدا کړی و. یعنې خومره چې دده خیره سږی. وه هغو مړه یې خوی هم سږی و مگر دغو دوو سپو دچامخه نشوه نیولی او دخلکو هجوم په ده باندې ورځ په ورځ زیاتیده ځکه چې صفت او هنر په ده باندې دښه خیاط نوم ایښی ؤ.

که داسې له دغې ناشولنې څیرې او خپل بدعادت سره ښه خیاط نه وای له ده نه به بدبخته انسان بل نه و، یا به دی هغه وخت دښه سلوک او ښه خوی خاوند و او سیرت به یې بل رازؤ، یعنې ښه خیاط به نه و ښه سړی به و، مگر اوس د ده هنر او کمال ښه خوی ته ضرورت نلري او د ده په بد خوی او بده خیره یې ډیره ښه پرده غوړولې ده ځکه هر چاته ښه ښکاري او هر څوک ورته په قدر او عزت گوري.

فن اوصنعت ډیر ښکلي شاگردان دده لاس لاندې کړه او دډیرو ښکلو د قد او اندام اندازه اخلي. زه دغه خیاط په دې حقیقت ډیر ښه پوه کړم چې د انسان حقیقت په صنعت او هنر پتیري ځکه دغه سړی دخلکو په نظر کې محبوب دی او هر څوک یې د زړه ساتلو کوښښ کوي. هماغه شان چې یو بدرنگه مخ له ښایسته پلو لاندې پټ وي او دهر چا نظر ځانته را کاري دا خیاط هم دښه لباس په جوړولو کې پټ دی چې څوک یې حقیقت ته نه گوري کار او لیاقت ته یې گوري.

دښه لباس اغوستل خوپه ځای پرېږده، جوړول یې هم دغومره اثر لري چې بدښه کولی شي. لباس په لومړۍ وخت کې د ځان پټولو لپاره جوړ شو چې پخوا یې ښایست هم پټاوه او د ښکلا مخه یې نیوله خو وروسته پخپله دومره ښکلی شو چې د انسان اصلي او حقيقي ښایست یې له هر چا هیر کړ او د تاؤس د ښو کار ترینه واخیستل شوه. د انسان لباسونه ډیر زیات او څو راز دي، چې ځینو ته مونږ د لباس په نظره گورو هغه ښایست او ښکلیتوب چې د انسان په خیره کې وینئ له یوه لباس نه زیات قیمت نلري که څه هم په ډېر جک نرخ خرڅیږي او له انسان نه یې قیمت ډیر لوړ شوی دی.

په دغه قیمتي لباس کې هم د انسان عیبونه پټ دي او ستا رالعیوب دا ښکلی پرده د ستر لپاره د انسان په معایبواچولې ده.

هغه چې مونږ ورته خوبان وایو او ډیر ښکلي په نظر راځي مونږ پرې زړونه بایلو او عشق ور سره لرو مگر په دې نه پوهیږو چې خومره بد خویونه اونا کاره عادتونه په دغه ښکلیتوب کې پټ دي که داخوی او عادات په بل چا کې وي ډېر بدورته گورو مگر دلته د صورت ښایست د سیرت عیب پټ کړی او په همدغه وجه د لیلې سږی دمجنون په نظر کې ښاغلی دی. دهمدې لامله دمعشوقو جفا له وفانه ښایسته ده او د ښکلو ظلم اوستم دظالمانو ظلم غوندې بدرنگه نه دی. مونږ علاوه په دغو ظاهري لباسونو معنوي لباسو نه هم ځانته پیدا کړي دي چې یوله بله پکې ځان پټوو او په دغه وسیله حقیقت له پوهانو او هوښیارانو نه هم پټ ساتلی شو.

ددغه لباس نوم پوهه او هوښیاري ده چې د علم او معرفت په بامه یادېږي. هغه چې زموږ په نظر کې عالم فیلسوف یا ادیب او هنرمند معلومیږي دهغه عیبونه د علم او پوهې د پردې لاندې پټ دي چې مونږ یې ښه نه وینو یا یې ډیر ښه وینو اونقص راته کمال معلومیږي. څنگه چې فصاحت او بلاغت کله حق ناحقه کوي او غلط صحیح ښیي دفصاحت او بلاغت خاوندان هم له ډېرو عیبونو سره زموږ په نظر ښاغلي ښکاري او اصلي حقیقت یې رانه پټ دی. هو! دجمال او کمال خاوندان او دعلم اومعنی صاحبان د ډیرو ښکلو او ښایستو پردو تر شا پټ دي چې مونږ یې اصلي بڼه نه شو لیدلی.

دمنطق اوبیان خاوندان خپله بدې هم نیکی ښودلی شي اودبل ښکي بدرنگولی شي. ددې عصر سحر او جادو په دغه ډول زموږ په سترگو اونظر لوبې کوي. ډېر وخت په کاردی چې انسان طلسم هم مات کړي او حقیقت ته ورسېږي یاله یوبل طلسم اوبل سحر سره مخامخ شي.

مونږ اوس انسان نه وینو یاد انسان رنگ ا و صورت وینو یایی په وینا او خبرو کې ګورو که ډېر وړاندې لارښو نو کار او هنر یې ووینو.

د انسان حقیقت صورت نه دی، پوهه نه ده، فصاحت او بلاغت نه دی، په کار او صنعت کې هم د انسان فطرت او نفسي کیفیات څوک نه شي لیدای.

د اټول شیان د انساني حقیقت د پټولو اوبښه ښودلو رنگ رنگ لباسونه او حجابونه دي.

د انسان غرایز او خوږونه د انسان اصلي حقیقت دی چې ډېرې پردې یې په مخ پرتې دي.

انسان پس له مړینې په قبر کې هم بې پردې نه شي اوسېدلی او چېرته چې دی نه ځان ویني اونه بل ویني بیا هم باید په کفن کې پټ وي ځکه چې د ده ټول عزت او حرمت په دې کې دی چې بې پردې نه شي او څوک یې بې پردې ونه ویني.

هغه انسان چې په عبادت کې یې ریا پټه ده، په هوښیاری کې یې شیطنت پټ دی او سخاوت یې هم دیوه داسې پټ تجارت نوم دی چې له ګمرکي محصولاتونه هم معافیت لري هغه تر قیامت له نورو نه ځان پټولی شي. دا ستر لکه د ښځو حجاب او حیا هغه شی نه دی چې د مدنیت او تجدد شمال یې له مخه لرې کړي. په دغه ستر ډیر بې پردې خلک هم ډېر ټینګ دي.

چیرته چې دنن جامې ډیرې لږې شوي دي او خلک د صورت برېښولو ډیر هوس لري هلته هم د انسان سیرت او حقیقت په ډیرو پردو کې پټ دی.

په انسان کې ځینې داسې ضعیفې جنبې شته چې له ډیرې حیانه خپل خاوند ته هم ځان پوره نه ښیي او انسان ورته له ډیره خجالت نه سم نه شي کتلی، همدغه سبب دی چې هر څوک خپل ځینې شیان هیروي او خپلو عیبونو ته داسې اصلاحي رنگونه ورکوي چې په خپل ځان یې ګمان بل راز شي او خپل شعور هم وغولوي.

نن د انسان څېره تلویزون کې له ډېر لږې ځایه ښکاري مګر د انسان معنوي څېره او باطنی تصویر دومره پټ دی چې سړی په خپله خپل ځان پوره نه شي لیدای بلکه خپل عکس د نورو په نظر کې ویني، که چاته چاښه ویل هغه ځان ښه ګڼي او خوشحالیږي که خلکو څوک بدو ګاڼه له بدو خلکو سره په زندان کې لویږي که څه هم یوسف یا سقراط وي.

همدغه وجه ده چې له ډیرو خلکو نه د ستا یو نکو په ستاینو د متملقینو په منطق ځانونه ورکيږي او خپل ځان بل شان ویني.

دهمدغې اغېزې په سبب اوس د ځینو رنځورانو علاج په خبرو کوي او ډاکټران ورته وایي چې ډېر ښه یې او هېڅ مرض درکې نشته یعنې دغه د دروغو شاهدي ناروغه هم ښه کولی شي او یو طبي علاج ګرځیدلی دی.

زه دا منم چې په دنیا کې ښه او بدشته مګر د ښو او بدو په پېژندلو کې دومره سودايي شوی یم چې دغه تمیزرانه ورک غوندې دی.

کیدای شي چې مونږ ډیرو کسانو ته په دروغو ښه وواېو او هغه ښه شي. یا ډیر ښه بد ګڼو او هغه بد شي، ځکه چې زموږ ښه او بد زموږ د تصور او تفکر نومونه دي نه د حقایقو، مونږ هغه چاته ښه وایو چې زموږ په ذهن او نظر کې ښه وي نه دا چې په خارج کې ښه وي یا یې حقیقت ښه وي.

مونږ څوسوه او څوزره کاله پخوا هم د ښو او بدو په نامه ځینې شیان له ځینو نه ښه ګڼل او اوس هم ښه او بد یواز نه ګڼو، ښايي چې بدن ښه و ګڼو او ښو ته بد ووايو، او په همدغسې تمیز ځان له بې تمیزی نه وژغورو.

مونږ ظلم بد ګڼو او عدالت خوښوو. مګر ځینې مظالم راته د عدالت په څیر ښودل شويدي او ډېرو بدو خلکو راته ځانونه ښه ښکاره کړي دي، یعنې منطق او استدلال، ریا او تزویر شعر او ادب، عقل او فلسفې، عرف او عادت، سیاست او تمدن کله له سمې لارې نه اړولي یو او زموږ په شعور او احساس یې هر راز لوبې کړي دي.

داکار هر کله اوهر چیرته پوهانو او دهنر خاوندانو کړیدی احمقان اوساده گان خدای له دغسې سترو گناهونو نه ساتلي دي.

که مونږ د ښارونو او مدني دنیا نه په څنګ شو او ناپوهانو ته ورشو هغوی خپل ځانونه دومره نه دي پټ کړي. دهنوی اغراض او مطالب دومره لوڅ دي لکه دمتمدنو خلکو مېرمنې. هغوی دحقایقو په پټولوکې ډېره لږه برخه لري او ژبې یې له زړونو سره ډیر غدر او خیانت نه کوي. هلته دوستی او دښمنی، گناه او تعدي، ظلم او رحم ځان بل رازنه ښيي. ریا او ټګی دهنوی کاله ته ډیره لاره نه لري. هلته صداقت ځای سیاست نه دی نیولی. هلته خلک ډیر لباسي خلک نه دي او په ډیر ساده لباس کې ژوند کوي.

خیرات***

ډېر غټ سړی مړ وو او په بدرگه کې یې ډېر پسونه، غوایان او چرګان حلال شوه. داخیرات ډېر لوی او زورور خیرات و، چې د شاهانه میلمستیا رنگ یې درلود. د خیرات دانتظام لپاره ډېر خلک مقرر وو، او ډېرو ښو اشپزانو پخلی کاوه د خدای درضا لپاره راز راز نعمتونه او هر رنګ طعمونه تیار شوه. خلک لکه مېلمانه په ټکتونو راوبلل شوه او دهر چا ځای معلوم و. هغه چې په گړندیو گاډو کې راغلل دننه قصر ته ننوتل. د خانانو او ملکانو لپاره بېل ځای و. مامورین او میرزایان گونښي ناست و. د سوداګرو او زمیندارو لپاره بل ځای جوړ شوی و. هر چاته دهنه په اندازه برابره ډوډۍ راتله. دهر چا درجه او مرتبه معلومه وه. دعامو وگړو لپاره غټې وریجې وې او له معتبرونه بېل ناست وو. ځینې خواران او فقیران که څه هم وري پاته شوه او چا هلته پرې نښودل، مګر دآب او عزت خلک په ډېر ښه شان عذر شوه او دزورورو قدر او عزت پوره وشو. ددې خیرات قصې تر ډیره وخته کېدلې او هر چا به ویل چې ډیر زورور خیرات وو، ډیرې پیسې پکې ولګېدې. هلته یوړوند اویوشل ناست و، هغوی وویل: افسوس چې زموږ برخه پکې نه وه او مونږ هلته چاپرې نښودو.

د زیارت ډیوی

د جمعي مبارکه شپه وه، خلک زیارت ته راتلل او شمع به يې بلولې، ځينو به په خاورينو ډيوو کې تېل اچول او ډيوې يې لگولې، په زیارت کې ډېرې ډيوې روښانه شوې او خلک بېرته خپلو کورونو ته لاړل. هلته هېڅوک پاته نه شوه او ډيوې ټولې د زیارت په اروا بلې وې، زه چې کور او کلي ته راغلم په کلي کې د غریبانو کورونه تیاره وو، هغوی تېل نه درلوده، ځکه په تورتم کې ناست وو. څوک چې په ثواب پسې ګرځېده ټولو د زیارت ډيوې ولگولې او د خوارانو غریبانو له حاله نا خبره و. هغه د غریبانو په کورونو کې تیاره وه ځکه چانه لیدل. په دوې باندې یوازې دخدای نظر و اوبس. ددوې ډيوې دې خدای ولگوي مونږ به د زیارت ډيوې بلوو.

د مزار لوحه

کور په کور او کلي په کلي به ګرځېدې او دخدای په نامه به مې څه غوښتل چا به یو موتی نا پاکه غله راکړه او چا به سوې ډوډۍ راکوله. ډېرو کورونو به جواب راکاوه او ځينو به په دروازو کې هم نه پرېښودم. خو ورځې دیوه او بل له درگاه نه وری او بېنوا راغلم. هېچا هېڅ رانکړه. له ټولو خلکو نه مې زړه بدشو، دنیا ته مې په کرکه وکتل خدای ته مې رجوع وکړه او په دغې کوټنۍ (قبر) کې پرېوتم. هغه چې زه به يې په دروازه کې چانه پرېښودم اوس ماته لاس په نامه ولاړوي له مانه څه غواړي. زما په نامه زما کوټنۍ ته هرڅه راوړي او دخدای په نامه خوارانو او غریبانو ته سوې مړۍ هم نه ورکوي.

لیاقت

یوه ویل: دغه مدبر د وزارت لیاقت لري او هغه وزیر یې لیاقت نه لري. زما ملګری په دې خبره هماغومره خوشحاله شو لکه زه چې خپه شوم. ما ویل لیاقت باید دومره بې قدره نه شي. هغه ویل دیو مملکت د ترقۍ او لوړ تیا لوی دلیل همدغه دی چې لیاقت پکې ډېر قیمت ونه لري، چېرته چې علم او پوهه ډېره ترقي وکړي هلته بیا ډاکټران او پوهان ځان ته کار او ډوډۍ نه شي پیدا کولی او د لوړو شهادتو مو خاوندان یا وزګار ګرځي یا چېرته ټپیر او ګازرې خرڅوي.

په مترقي هېوادونو کې يو پليس او ډريور هم لوړ تعليم لري او يو دهقان ډکرهڼې په کار کې زمونږ له رئيس زراعت نه ډير پوه معلومېږي، دلته چې لياقت ډېر لږ دی او له لږو خلکوسره دی، نو يو سړی په لږ غوندې پوهه خدای نظر خان شي او لوړ مقام ته وڅېږي، زه په دې ارماند يم چې زمونږ هېواد کې هم لياقت ډېر ارزانه شي اوله خارج نه يوه عالي شهادتنامه راوړل څه ډير قيمت ونه لري.

زه به هغه وخت ډېر خوښ يم چې يوسړی د وزارت لياقت ولري او په ډيره ټيټه رتبه کار وکړي. زما ملگري د خبر وپه چل ډېر ښه پوهېده او د بل خوله کې يې خبره وچوله، ماته دڅه ويلو موقع ډيره لږه پيداکيده، هغه ته ما ايله همدغومره وويل:

زه پدې نه يم خوابدی چې يو مدير د وزارت لياقت لري او وزير نه دی ځکه چې وزارتونه هر چيرته لږدي او لايق کسان بايد په هرځای کې دومره ډيروي چې هريوه ته مديريت هم ونه رسېږي مگر دابله خبره که رښتيا وي چې يوسړی بې لياقت لوړ مقام ته ختلی دی په ډيرې خوابدی ارزې او دلياقت په دغسې بې پټۍ په سرو سترگو ژړل په کاردی، که چيرې ددنيا ټول کارونه دلايقو خلکو په لاس کې وي اوځينې لايق او ورکسان وزگارپاته شي يادهقاني وکړي څه بده خبره نه ده.

هغه ويل زه نه پوهېږم چې ته لياقت څه ته وايې ځکه چې سياسي او اداري لياقت لکه د بودی ټال مختلف رنگونه لري او يوهوايي نمايش ورته ويلی شو. دالياقت لکه علمي اوفني لياقت يوتاکی اومعين شکل نلري چې هروخت او هرکله هرچاته يوشان ښکاره شي او ټول ورته په يوه نظر وگوري.

ته دا ومنه چې علمي او فني لياقت، سياسي او اداري لياقت، اخلاقي او روحي لياقت يوله بله فرق لري او دغه ټول لياقتونه په يوه سړي کې ډير لږ جمع کېږي. دا ښه کارنه دی چې مونږ له هرسياسي او اداري شخص نه داخلاقي لوړ تيا انتظار ولرو ياترينه علمي اوفني لياقت وغواړو.

دپوه سياستمدار او اداره چي سړي لياقت دادی چې خلکو ته ځان اوجهان په بل راز وښيي اوڅه چې ځانته رواکښي د نورو دپاره يې ناروا وگڼي، يعنې په خپله هره شپه قمار ووهي او نورو جوارگروته سزا ورکړي، دی د بزم په مجلس کې هرڅه وکړي، اوپه نورو باندې ټينگ ټکور ودروي. پخپله نه انجينروي او نه مهندس، مگر علمي اوفني کسانوته لازمه هدايات ورکړي اوپه کاريې واچوي، ده په کوم مکتب يامدرسه کې څه نه وي لوستی مگر دښوونځيو امتحانونه واخلي او ښوونکوته دعلم اومعارف په باب گټورې وينا وې وکړي.

ده ويل ما دخپل ماموريت په وخت کې خپل لوی لوی آمران وليدل چې دمطبوعاتي چارو په باب يې ماته هدايتونه راکول مگر دغه کلمه يې (مطبوعاتي) ليکله، داخترنوپه ورځ به يې پخپلو رسمي نطقونو کې دعدالت گستر په ځای رعيت گستر ويلې. ښه مې په ياد دي چې يوه ورځ چا د ده دپاره ميلمستيا کړې وه چې هر څه ډير زيات ومگر دکيفيت په لحاظ يې خوندنه و، هلته يوه مدير وويل داميلمستيا د کميت په لحاظ دستانې ورده مگر دکيفيت په لحاظ يې مزه نشته.

زمونږ امرچې ډيرلوی کاردار و مگر دکم اوکيف په معنی ښه نه پوهيده هغه ته وويل چې: (کميت نگو کثرت بگو) زه دغه وخت پدې پوه شوم چې اداري اوسياسي اشخاص علم ته ډير احتياج نلري، دوی پخپل قوت لوړ مقام ته رسيدلی شي او پوهه دلاس لاندې خلکو دپاره ډيره په کار ده.

ماته دامعلومه شوه چې علم عادي لياقت دی او قوت د فوق العاده لياقت نوم دی، په فوق العاده لياقتونو کې ځينې هغه لياقتونه هم داخل دي چې هرڅوک يې نشي ليدی او بلا تشبه له سحر اوساحري سره شباهت لري چې زرنکي، چا لاکي خو دنمايي اوعوام فريبي ورته ويل کيږي اود چانس اوتصادف برخه پکې زياته ده. کوم قوت اوقدرت چې داداري اوسياسي کسانو په برخه رسيدلی دی هغه د يوه روحي تاثير په وجه د فوق العاده لياقت رنک پيدا کوي اود جلال او عظمت په رڼا کې ډير معمولي لياقتونه فوق العاده معلومېږي. که ښه فکر وکړو او ونه غولېږو نو لياقت او کفايت د زور اوقوت دوهم نوم دی اوعلمي يا فني لياقت په هر وخت او په هر ځای کې د قوت اوقدرت تابع دی. افلاطون او ارسطوکه په هر ځای کې وي د سکندر لاس لاندې به وي اوسقراط به په زندان کې د زهرو کنډول په سړی.

هغه کسان چې اوس په مدني دنيا کې د ديموکراسۍ په اساس د آرا په کثرت لوړ مقامونه نيسي هغه په علمي لحاظ لوړ خلک نه وي بلکې له ځينو نورو نه يې لياقت ښکته وي په اخلاقي لحاظ هم دوی په نوروڅه تفوق نلري مگر په يوه ساحرانه قوت له خپلو حريفانوه ميدان وړي او په ځينو پټو وسايلو يا غولونکو شيانو عمومي توجه ځانته راگرزوي. داد منلو خبره ده چې ځان دخلکو په سترگو کې ښه ښودل اولور مقام ته رسيدل ډير ځله دخلکو د غولولو او ځان بل راز ښودلو نتيجه وي او ډير لږ کسان دي چې د يوه حقيقي لياقت په مرسته يوه عالي مقام ته رسيږي او په اخلاقي فضايو په عالم کې محبوبيت پيدا کوي.

يو اجتماعي عالم دخپل علمي تحقيق په رڼا کې وايي:

هغه څوک چې په رښتيا له ټولو اجتماعي عيبنو يعني له خود پرستۍ له تعصب، له خطا کارۍ اوله ریا او دروغونه خلاص وي له اجتماع سره به هېڅکله موافقت ونشي کړی او هر گوره به انزو اختيار کړي. که دغه خبره رښتيا وگڼو نو هغه لياقت چې خلک يې خوښوي او په خلکو اغيزه لري بله قيافه پيدا کوي اوداسې مثال لري لکه چې يو بدرنگه مخ په ډول اوسينگار ښايسته وښودل شي. همدغه سبب دی چې ځينې بدرنگه مخونه خلکو ته ښه ښکاره کيږي او ځينې ښايسته مخونه چې د حيا اوعفت په پرده کې پټ دي د چاتوجه نه جلبوي.

لياقت کله لکه يو لوړ برج له ډير لرې ځايه نظر جلبوي مگر هېڅ پکې نه وي او بې له نموده نور څه نلري.

کله لکه وړانه کنډواله گنجونه پکې وي او څوک يې نه ويني.

مادغه راز ډير مختلف اومتضاد لياقتونه ليدلي دي او پوهيږم چې هر لياقت ښاغلی نه دی.

ډير خلک د اهم لياقت بولي چې سړی قلبه روپی. په بازار کې وچلوي او په يوه روپی د دوو روپو مال واخلي، ځکه په لياقت باندی ډيره ښه عقیده نلرم او ډير ځله راته دغه متاع لکه دغلا مال که هر څومره قيمتي وي ارزانه او بې قيمته معلومېږي.

کوچنیاں ***

زه نه پوهيږم چې مونږ ولې کوچنيانو ته په کوچني نظر ګورو، يعني ولې ځانونه لوی ګڼو او دوی کوچني بولو؟ ښايي چې په دې خبره زه ساده غوندې ښکاره شم او زما دغه خبره د کوچنيانو خبره وي، مګر څه وکړم؟ زه په رښتيا تراوسه ښه نه يم پوه شوی، چې لوی څوک دی او کوچنی څوک دی؟ ځينې کسان چې د لویوالي دعوا کوي او ځانونه لوی ګڼي ماته کوچني او واړه په نظر راځي.

ښايي چې ددې سبب همداوي چې زه په خپله کوچنی يم.

د یو کوچني ماشوم ځمکه او اسمان هم ډیر لوی نه وي او لمر او سپوږمۍ ورته یو ټيکلی ښکاره کیږي، د دنیا لکونه او کپوړونه هم د ماشومانو په نظر کې له خوشلونه زیات نه دي او هرڅه کم په نظر ورځي. پاته شوه دابله خبره چې کوچنيان زما په نظر کې خدای ولې لوی کړي دي او زه ځله هغه چاته په لویوالي قایل يم چې نورو ته واړه معلومیږي. دا هم بې دلیل نه ده زه په ماشومانو کې ځينې داسې لوی خویونه او ستر صفتونه وینم چې هغه (ستاسو په اصطلاح) په ډیرو لویانو کې نشته. هغه کسان چې لويي لري او ځانونه ورته لوی او زورور معلومیږي دخپلې کینې اوبغض په مقابل کې ډیر کمزوري دي.

که زه اوت هرخومره لوی شو او قوت ومومو په خپلو غلیمانو رحم نه شو کولی. په زورورو باندې قهر او غضب ډیر زورور وي مګر ماشومان دغه راز نه دي، ددوی په زړونو کې کله کله عناد او کینه پیداشي ډیر ژر یې محوه کولی شي اویوه شېبه وروسته له هغه چاسره مینه کوي چې یوساعت دمخه یې ورسره منګولې لګولې.

داکار لویان نه شي کولی، لوي خلک دخپل قهر او غضب په مقابل کې ډیر واړه او ډیر کمزوري دي.

دا زور او قوت د کوچنيانو په برخه رسیدلی دی، چې د حسداو عناد اورمړ کړي او دا جهنم په ګلزار بدل کاندې.

د دنیا لوی لوی غمونه او مصیبتونه چې د لویانو ملا ماتوي په کوچنيانو ډیر تسلط نه لري اود حواد ټو ډېره زوروره سیلۍ ددوی له شونډو خندا او خوشحالي نه شي ورلی.

دوی په همدغه جګړ کې خپل کاغذي پټنګان په هوا کوي او خاندي، ددوي تصور او تخیل له دوزخ نه فردوس جوړولی شي او مونږ په جنت کې هم له مارانو او لړمانونه نه شو خلاصېدی.

دوی په ډیر لږ څه ډیر زیات خوشحالیږي يعني ډیره زیاته خوشحالي په ډیر لږ شي اخیستلی شي مګر لویان په ډیر څه هغومره نه خوشحالیږي.

په دې سودا دوی له هرچانه ښه پوهېدلي دي او نورېکې غولېدلي دي.

د کوچنيانو په زړه کې چې هرڅه وي هغه په خوله هم وېلی شي مګر لویانو ته دغه حق پوره حاصل نه دی. دا اجتماع ادا ب اوقیود، عرف او عادات اصول او قوانین په لویانو حکومت کوي او کوچنيان د عقل له غلامۍ نه هم خلاص دي.

دا خبره صحیح ده چې انسان اول په جنت کې و، وروسته بیا دغه نیمګړی جهان ته راغی.

دهر ماشوم سرگذشت همدغه دی، ما شومان او کوچنيان ټول په جنت کې دي، د مور غیره د ماشوم لپاره جنت دی، د میندو تیونه د شودو لبتی دي، د حیات او په همدغه سپینې پیۍ دي چې د میندوله تورو پلونو لاندې پټې دي.

ترڅو چې ماشوم، ماشوم دی او له انډینوسره نه دی اشنا، د دنیا له غمونو نه داسې بې غمه دی لکه چې په دې دنیا کې بیخي نه وي او په بل جهان کې اوسي.

کله چې له دغه معصومیت نه لږ غوندې لږ شي او شیطان یې وغولوي نو له جنت نه بهر شي او دنیا ته راشي.

اوس پوه شوئ! چې د بلوغ اولوبوالی علامه له شیطان سره اشنا کېدل او غولېدل دی.

جگ بر جونه ***

دکلا بر جونه او دېوالونه ډېر جگ و، دکلا شاو خوا خندق ډېر ژور و. له دغه جگوالی سره دغه ټیټوالی تړلی و او دلورتیا راز په همدغه کنده کې پټ و، ترڅو چې یوځای ډیر ژورنه شي دچا بر جونه نه جکیري. د یوه لوړېدل او دبل ټیټېدل یوله بله تړلي دي. دا جگ بر جونه هرچاله لرې لیدل مگر دالویه کنده له لرې چانه لېده او دنژدې خلکوهم ډېر پام ورته نه و. زمونږ سترگې له ډېر لرې ځایه لوړ خلي او جگ بر جونه ویني مگر ژورې ځاګانې اولویې کندی څو قدمه هغه ځوانه ویني. ددې هسکو دېوالو نو او لوړو برجونو خټه له همدغه ټیټ ځایه اخیستل شوېده، داخټه د سنډا له پښو لاندې پخه شوه او ډیرو خلکو په لتو و وهله یې له دېنه دادېوالونه او بر جونه نه لوړ بده. یوه لوړ مقام ته رسېدل دغه راز کارونه په مخکې لري او ټیټ همدغسې جکیري. د دنیا جاه و جلال، عزت او منزلت هماغه لوړ بر جونه دي چې سرگذشت یې له ډیر ټیټ ځایه شروع کېږي. کوم سرچې د ډیرو خلکو په مخکې په تعظیم ټیټ نه شي نورسرونه ورته په احترام نه ټیټیري. هغه چې بل ته لاس په نامه نه وي ولاړ نو ورته لاس په نامه نه درېږي. دا هغه پور دی چې سړی یې یوه ته ورکوي اوله بل نه یې غواړي. که دا خبره تاسې نشی منلی، نوراشی دخان نوکران وګورئ! هغه چې دخان په مخکې خپل سر ډیر ټیټوي په نورو باندې تفوق لري او درجه یې لوړه ده. هغه آس چې دارباب د سپرلی لپاره په کمندکې ولاړ دی له نورو آسونونه ډیر قدر لري او میتران یې ډیر ښه خدمت کوي. که مونږ حقیقت ته ځیر شو عزت ډیر ځله په ذلت ګاټه شي او باداري د غلامي نتیجه ده. ډېر خلک شته چې د شخصیت ګټلو لپاره خپل شخصیت له پښو لاندې کوي او دعزت لپاره عزة النفس قربانوي. څنګه چې دهقانان غنم په خاورو کې شیندي او بیا د غنمو درموندونه اخلي، دوی هم عزت او شخصیت له خاورو لاندې کوي او ودې ته یې منتظر وي. په دنیا کې لږ کسان دي چې خپل فطري او طبیعي لوړوالی په بل شان ساتي او دلورو برجونو غوندې نه دي، بلکه دغرو له جګو څو کوسره شبا هت لري.

حقيقت ***

لکه چې ریا په عبادت کې وي او شیطنت په هوښیاری کې.
دښمني هم کله د دوستۍ په جامه کې پته وي او رقابت دمحبت په څېر ښکاري. ډیر محبتونه دي چې ډیر پټې کینې په کې پټې دي.
په ډیرو احساسانونو کې ډېر زبانونه پټ دي.
ددې زمانې خندا د ماشومانو اوساده گانو خندا نه ده چې یوازې د مینې اومحبت له پښته وي.
ددې وخت ښېگڼه هم که هرڅومره ښکلې وي غټ او تقوی پکې نه شته او ډېره رسوایي ورسره ملګري ده.
درقیبانو احسان او مهرباني دخلکو په نظر کې ځوانمردي معلومیږي مګر له دغه باران سره تندر، رلی اوسېلابونه ملګري دي.
زه د دښمنانو مروت عالیجنایي گڼم، مګر صداقت اومحبت ورته نه شم وېلی.
همدغه سبب دی چې زه دروغ او ریا بیخي نه شم رټلی او په ځینو مواردو کې ورته ډېر ښه ښه نومونه هم پیدا کوم.
زه پوهیږم چې عالیجنابان خپل رقیبان څنګه وژني؟ ماته معلومه ده چې قاتلان ټول یو راز نه دي، ځیني خپل رقیب په توره وژني، ځیني په ټکۍ اوځیني په احسان، ته کولی شې چې دخپل رقیب سر د احسان په زور ځانته تیت کړې او له خپل حقه هم ورته تېر شې مګر له رقابت نه نشې تېرېدلی.
په احسان او مهرباني رقیب محوه کیږي، مګر رقابت نه محوه کیږي رقیب وژل او رقابت وژل ډیر فرق لري. ډیرو خلکو خپل دښمنان مړه کړه، مګر دښمني مړه نه شوه.
د پهلوانۍ په میدان کې یو پهلوان بل ته د ملګر تیا لاس غځوي او احترام په ځای کوي، مګر ځان ورته نه ځملوي.
دغه راز احسان د زور او قوت خاوندان له چاسره نه شي کولی دانيکي یوازې دضعیفانو کاردی.
هغه چې خلک ورته سخي وایي اوستاینه یې کوي، عالیجناب به وي، مګر دخیر خاوند نه دی.
دخان او ملک دالویه اوبشکلي مهمانخانه (مېلمستون) چې گورې په زور اوجبر جوړه شوېده او ډیر کورونه یې دخپلې ودانۍ لپاره وران کړی دی.
دا راز سخیان دخوارانو او غریبانو کیډې نه مړوي، بلکه خلق خواروي او وري کوي یې.
حجره چلول او مېلمانه پالل په حقیقت کې د ډیرو وري کول او دلرو مړول دی.
دغه اسراف او تبذیر چې تاته جود او سخامعلومیږي دپاکې او حالې گټې نتیجه نه ده که څوک په ظلم او زور په چل اوفریب پردی مالونه خپل نه کړي دغه راز لوی دسترخان نه شي غوړولی.
دچاپه کور کې چې هره ورځ پسونه او چرګان حالیري له هغه سره اړو مړو یا د لېوانو قوت ملګری دی یا دگیدرانو چل اوفریب.
که څوک غواړي چې رښتیني سخي او دخیر خاوند وگوري نولاردې شي هغه دهقان دې وگوري چې یوه لاروي ته یې سکرک او شرومې په مخکې ایشي دي او په خپله یې هم همدغه خوراک دی.
څوک چې پردي مالونه په چا باندې نه خوري او دخپل زیار او زحمت په گټه مېلمه او مسافر پالي په سخاوت نه دی مشهور مګر دخیر خاوند ورته ویلی شو.
هغه چې خانقاه چلوي او په لنگر کې یې ډېر وري مړیږي، په ظاهره خودی نوروته ډوډۍ ورکوي مګر په حقیقت کې دی د نورو ډوډۍ خوري.

دغسې پیراو فقیر ته که ډیر خلک ډېرڅه راوړي اوله ډیروغټوسوداګرونه په ټول کې دروند څیږي رښتیاڼی فقیر ویلی شو ځکه چې دده هرڅه دنورو مال وي اوپه خپله هېڅ نه لري. څنګه چې دخان او ملک سخاوت دپردی مال برکت دی دشیخ کرامت هم دنورود کرم نتیجه ده. هغه څه چې مونږ ته په ظاهره ښه ښکاري په حقیقت کې ښه نه دی او اصلي څېره یې ډیره بده ده. مونږ دیوه لښتي روانې او به پاکې ګڼو که څه هم دلارو او د کوڅو ډیرې پلټنې اوبه ورسره ګډې شوي او ډېرو څارویوپکې بولې کړي دي. ډیره ښه ده چې زموږ سترګې دحقیقت دلیدو لپاره نه دی پیدا او هروخت ظاهر ته ګورو.

لویه خدایه

که زه ښه وکړم ته راسره ښه کوي که بدوکړم دبدو سزاراکوي. که ستا مینه زما په زړه کې وي په محبت راته ګوري. که زه بې مینې شم ستا مهرباني کميږي. ستا دمحبت بارانو نه په ماباندې هغه وخت وریږي چې زما په زړه کې رحم وي. زه چې هرڅه وکړم ته هماغسې راسره کوي. زما نېکختي او بد بختي زما په عمل پورې اړه لري او جنت ته یاد وزخ ته تګ زما دښه عمل اوبدعمل نتیجه ده. زموږ عقل او فکر همدغه دی، مونږ چې تاته په خپله آئینه کې وګورو ستا په باب دغه شان فکر کوو. که مونږ ځانته ونه ګورو ستا لوی شان ته وګورو ته زموږ له خیال او فکر نه ډېر لوی یې. مونږ چې دځان غوندې خلکو لپاره کالي نيسو او هغه دسرپه سترګو نه وینو یالندوي يا اورده. مونږ پوهیږو چې ستا ستاینه له مونږ نه پوره نه ده. مونږ ډېر واړه اوکوچني یو، ته ډېر لوی یې. دا زموږ کاردی چې دښوپه مقابل کې ښه وکړو او دبدو په مقابل کې بد، که مونږ څوک ووو هو حاکمان هم مونږ وهي. که مونږ په ځمکه کې غنم وشیندو اوبه ورکړو ډیر غنم راګوي، او زموږ آب ودانه ځمکه هم بې عوضه نه پریري. که دېوه نیا لکي پالنه او روزنه وکړو خوره مېوه او یخ سیوری را کوي. که سوداګرو ته پسې ورکړو هرڅه چې وغواړو راوړي یې. که له یوه ماشوم سره مینه وکړو له مونږ سره مینه کوي. ستا شان له ټول مخلوق نه ډېر او چټ دی. ستا اراده زموږ د ارادې تابع نده. ستا کره زموږ د کړونه نه پیدا کيږي. ستا محبت زموږ دمحبت مولود نه دی. ته خالق یې او مونږ مخلوق.

ماشومان

مونږ ناست وو، ماشومانو زموږ له څنګه لوبې کولې. کله به یو له بله ونښتل چيغې به جګې شوې ژړا انګولا به وه.

کله به د خدا شور او زوگ دومره اوچت شو چې په عذاب به یې کړو.
یوه به چې دبل دلوبو شیان کېدوډ کړه هغه به په قهر شو او کنځلې به یې کولې، زمونږ پام نه و، یوراپاڅېد دبل مخ یې شوکاري کړ دهغه په مخ وینې وبهیدې اوله مستۍ نه جنګ جوړ شو.
مونږ وېل: خیردی واړه دي نه پوهیږي.
زمونږ لویوالی داتقاضا درلوده چې د کوچنیانو طفلانه لوبې هېڅ وکښو او ملامت یې نه کړو. ماشومان د عمر او وجود په لحاظ په رښتیا له مونږ نه واړه دي مګر دومره واړه نه لکه مونږ چې دخدای په دربار کې واړه یو.
د ماشومانو پوهه به له مونږ نه لږه وي مګر زمونږ پوهه دخدای په حضور کې هېڅ نه ده یا هېڅ ده.
هلته مونږ له ماشومانو نه ډېر واړه یو، او زمونږ پوهه ډېره لږه ده. زمونږ لوبې هم دوږو غوندې دی.
زمونږ خدا اوژرا هماغسې ده.
ماشومان پوهیږي چې واړه یو، او مونږ نه پوهیږو.
راشۍ! چې په دې خبره ډېر خوشحاله شو او دلوی خدای لویوالی ته په ډېر امیدوګورو.

شعر او ادب

د انسان په وجود کې دوه شیه ډیر عزېز معلومېږي چې یوه ته زړه او بل ته دماغ وايي. له دماغ نه علم او فلسفه پیداشو، له زړه نه شعر او ادب.
اروپایان زړه د عواطف او انفعالي احوالو ځای ګڼي. مسلمانان دایمان او عقیدې ځای ته زړه وايي.
صبر، رحم، کرم، شجاعت، سخاوت د زړه کار دی.
عشق او مینه په زړه کې وي.
شعر له زړه نه الهام اخلي او له زړه سره کار لري.
داروین وايي: «هغه لوی کمال چې د تحول او تکامل په لاره کې یوازې د انسان په برخه رسیدلی او نور ژوي ترې نه محروم دي د انسان قلبي عواطف دي چې په رحم، مروت، کرم، شجاعت نوعه پرستۍ ترېنه تعبیر کېږي.
که انسان غواړي چې له حیوانیت نه لرې وي. باید دغه عواطف ښه وروزي، د عواطفو روزل د شعر کاردی او شعر ته د عواطفو او احساساتو د ظهور او تجلیاتو کوه طور ویلی شو.
څنگه چې دلیر وړانګې او پلوشې لومړی ځل د لوړو غرو په څو کوپریوزي او وروستۍ وداع هم د غرو له څوکوسره کوي، دغسې د عواطفو او احساساتو پرتو هم د شاعر په زړه له نورو نه زیات لویږي او ځینې زړونه لکه د غرونو څمڅې او غارونه دغه رڼا یا بیخي نه ویني یا یې ډېره لږه ویني، همدغه عواطف او احساسات چې د شاعر له زړه نه الفاظو ته را نقل شي شعر ترې جوړشي او په زړونو اثر کوي.
هو! د شعر موضوع ښکلي خیالات، عالی احساسات، د زړه تاثرات، دغم او خوشحالی خوبونه، د روحي او جسمي ښکلا اغیزې او عشق او محبت دی.
که دغه شیان په یوه ښکلي تعبیر او ښو الفاظو کې بیان شي چې د فصاحت او بلاغت مراعات پکې په ښه شان شوی وي، شعر ترېنه جوړشي او ډېر ښه شعر هماغه دی چې په دغه معیار برابر وي.
څومره چې د یوه شاعر فکر او خیال ازادوي او د محدودیت له قیوداتو راوتلی وي هغومره یې شعر لوړ او عالي وي.
که یو شاعر د نورو په شان هرچاته او هرشي ته سر ټیټوي او په فکر کې یې د بغاوت جذبه نه وي موجوده له هغه نه دښه شعر هیله نه شي کېدای.

شاعر باید د فکري انقلاب علمبردار او بت شکن وي.

شاعر ته نه ښايي چې د زاړه منطق درس د عقل له زاړه بوډا نه واخلي او په زړه لاره په زاړه فکر پسې لاړشي.

د شاعر خيال بايد ډير لور پرواز وکړي اوله ډېر هسک ځايه دغه جهان ته وگوري.

د شاعر نظر بايد دنورو غونډې نه وي او هرڅه په بل شان وويني د شعر او ادب ژوند د فکر په ابتکار کې دی او تقلید يا ابتدا ل د شاعر مرگ دی.

د شعر او ادب دنيا په دلدارۍ او دلبرۍ ولاړه ده شاعر بايد په هرڅه او هروخت کې زړه ته رجوع وکړي او ډير حساس زړه ولري.

هغه چې په زړونو کې هېجان، تاثر او حساسيت نه شي پيدا کولی او زړونه نه خوځوي شاعر ورته نه شو ويلى.

که دا خبره رښتيا وي چې انسان په هروخت او په هر حال کې د زړه په خوښۍ پسې روان دی او زړه په دماغ باندې حکومت لري يعنې د عقل ادارک د قلبي تمايلاتوله تاثير لاندې وي نو ويلى شو چې د يوه ملت عقلي او ذهني سيراو حرکت هم د شعر او ادب تابع وي او شاعران په نفسياتو او روحياتو کې تغير او تحول راوستلى شي. همدغه شعردی چې په زړو کې زلزلې او طوفانونه پيدا کوي او کله پکې داسې صبراو سکون ږدي چې غرونه يې ثبات او استقامت ته حيران وي.

که دارښتيا وي چې د چرگانو په نارو بیده خلک له خوبه پاڅيږي، نو دا بايد ومنو چې د شاعرانو په نغمو د يوه ملت احساسات او جذبات راويښيږي او په دې اسرافيلي شپېلۍ کې بل راز تاثيرات موجود دي. کوم فيلسوف چې هر څه بدگني او زندکي توره په نظر ورغلي ده، هغه هم شعر ته ښه گوري او شعر دانسان د پاره يوه ښه پناگاه بولي.

شوپنهاور وايي ټولې بدبختۍ دانسان له نفس څخه نشته کوي او له ژوند سره ډير مصيبتونه او غمونه ملگري دي که څوک يوه داسې چاره لټوي چې له بد بختيو نه لږ غونډې په امن کې شي بايد به صنعت او هنر کې مستغرق شي او د ښکلا په مظاهرو کې ځان ورک کړي.

په دغه حال کې سړی په ظاهره له خلکو سره وي مگر په معنی کې يوازی وي او دنيا ورته لکه يو سراب معلومېږي چې د ده لمنه نه شي لمدولی.

په همدغسې بيخودۍ کې انسان د دنيا له شراو شوره اسوده کيږي او د بې نيازۍ مقام ته نږدې کيږي چې غيږله حقايقو بل شي ته متوجه نه وي دغه صنعت او هنر چې د شوپنهاور په نظر کې د ښکلا مظهر دی او دی ورته ښه پناگاه وايي شعردی. که چيري په دغه غم لړلی جهان کې د سعادت او نېکبختۍ پلوشو کله کوم کور رڼا کړی وي هغه به د شعر کور (بيت) وي.

د شاعر خيالي دنيا تر ډيره حده له غمونو او مصيبتونو نه پټه ده او هلته داسې بې درد سره بيخودۍ شته چې له سړي نه هرڅه هېرې. تاسې شعر او ادب ته په عادي او معمولي نظرمه گورئ د شعر تومنه او قدسيت په نظر کې ونيسئ، هغه څه چې په زړونو کې پيدا کيږي او په زړونو اثر کوي هغه عادي او معمولي څيز نه وي. دا د غم او خوشحالي ترانه د انسان په ژوندانه کې ډيره زياته اغېزه لري او انسان ترينه هېڅکله نه شي بې نيازه کېدی.

د يوه ملت ژبه، کلتور، اخلاق، په شعر او ادب ساتل کيږي د يوه ولس د ذوق او شعور، د فکر او خيال، د احساساتو او عواطفو هنداره شعر او ادب دی. هرڅومره چې د يوه ملت شعر او ادب عالي وي هغومره يې اخلاق، نظر او روحيات لوړوي او له لوړو ملکاتو او انساني فضايو سره يې ارتباط او تعلق زيات وي. شعر او ادب د بشر علايق له دين او مذهب سره ټينگوي او په هوښيارۍ کې ښايي او همدردي پيدا کوي.

کله چې زړونه کلکېږي يا تورېږي نو شعر پکې دقت او صفایي پیدا کولی شي. هغه څه چې انسان د مادیت له غلامۍ او بت پرستۍ نه ساتي شعر دی. عارفانه ذوق، انساني عاطفه، حکیمانه شعور د شعر په نغمو و ده کوي او د حسن و نظر علایق همدغه شی ساتي.

کوم ملت چې شاعر نه لري زړه نه لري، سترگې نه لري، عواطف نه لري او د ذوق و تمنا له خونده محروم دي. شاعران د اکولۍ شي چې د انسان فرعوني غرور په تواضع بدل کړي او د دوهۍ ملنک ته د شاهجهان خوی او مړې سترگې ورکړي.

غم او سرورد شاعر هدیه ده چې له زړونو څخه یې اخلي او زړونو ته یې ورکوي نو کوم قدر او قیمت چې د انسان په بدن کې زړه لري په یوه جامعه کې یې شعر او شاعر لري.

د ادب راز

چا چې د شعر او شاعر په باب ډېر فکر کړی دی او دواړه یې ډیر ښه پېژندلی دی هغه وایي ډېر ښه شاعر هماغه دی چې ډېر خود پرست وي او بې له ځانه په بل هېڅ شي کې فکر نه کوي.

دغه راز شاعر خپل ځان په خپل شعر کې ښيي او مونږ گمان کوو چې زموږ تصویر یې ایستلی دی. شاعر ځکه په مونږ گران دی چې زموږ د زړه خبرې کوي او زموږ خاطرات را یاد وي. شعر د زړه غږ دی او د زړه غږ د منطق له غږ نه ډېر قوي دی.

شاعر پوهېږي چې عقل او منطق، دلیل او برهان په مونږ باندې حاکم نه دی بلکې غرابز او احساسات زموږ رهبري کوي د همدې لامله هغه له احساس او غریزې سره خپل تعلقات ټینګ ساتي او له زړه سره کار لري. هغه څوک چې زړونوته ښه ښه پیغامونه راوړي او زړونه خوشحالي شاعر دی، هغه پیغام چې د معشوقې له خوا عاشق ته راځي شعر دی.

شاعر له مونږ سره د عشق او مینې په کار کې کومک کوي او له دېنه شه کومک بل نه شته. شاعر پوهېږي چې له ناامیدۍ نه څنګه لذت اخیستل کېږي او غم څنګه خوروالی پیدا کوي. شاعران لکه ماشومان ډیر ښه ښه خوبونه ویني او په همدغو خوبونو د زړونو تسلي کوي. که دغه خواږه رؤیا او ښکلې تخیلات نه وي د ژوندانه تحمل ډېر گران دی. څه شی چې مونږ ته ژوند خور او ښه ښکاره کوي دهغه شي تصوری چې په ژوند کې بیخي نه شته. تاسې له شعر او شاعر نه علمي حقایق مه غواړئ د شعر هدف حقیقت نه دی جما ل دی ښکلا او جما ل لکه علم په ټینګ اساس نه دی ولاړ.

د علم په دنیا کې په یو څه پوهېدل خوندلري او په شعر او ادب کې ابهام او ابهام مزه دار وي. دلته سراو راز، پرده او حجاب کمال دی. هلته تشریح، تفصیل، تحلیل او تجربې ته ضرورت دی.

هغه جذبه چې د انسان په روح ډېر اثر لري د سر جذبه ده.

هېڅ ښکلیتوب یې پردې او بې حجاب نه دی.

هر څه چې مونږ خوښو و اړو و مړو یې په مخ باندې د سر پرده پرته ده.

انسان له هغو اشعارو سره شدید علاقه لري چې ځینې برخې یې ابهام لري او مختلف تعبیرونه پکې کېدلی شي. په شعر کې یوازې د غریزې رهبري کافي ده.

شاعر باید دخیل فن په قوانینوکې ډېر تاو راتاو نه شي چې لطف او زیبا یې یا خپل معصومیت له لاسه ورنه کړي. دلور او عالي شعر د پېژندلو معیار بل شی نه دی له ژوند سره ارتباط دی، هرڅومره چې یو ادبي اثر له ژوندانه سره ښه ارتباط ولري هماغومره ورسره علاقمندی زیاته وي. په شعر او ادب کې ساده انشا له نورو سبکونو نه زیات پايست لري، مگر ساده انشا دانه ده چې بیخي بې پیرایې وي او مختلف اجزا او عناصر پکې نه وي. هغه انشا چې مختلف اجزا او عناصر پکې داسې وېلی شوی او ګډشوی وي چې تشخیص او تجزیه یې نشي کیدی ساده انشا ورته وېلی شو. څنگه چې دلمر رڼا ظاهراً سپینه او یو رنگ معلومېږي مگر په حقیقت کې له اوو رنگونو څخه جوړه ده، ساده انشا هم له دغسې ترکیبه پیدا کېږي. غرض دا چه په شعر او وینا کې سادګي ښه ده او سادګي له ښه امتزاج، او عالي نظم او د اجزا له ښه تناسب څخه پیدا کېږي. هغه انشا چې ډیرې قلقلې پکې وي او ډیر جلیل لري یعنې لکه رعداو برق داسې وي د لیکونکي عجز او تصنع ښيي. دغه راز هنر ښودنه له واعظانو سره ښايي، په شعر او ادب کې سادګي لوی صفت دی نه کاکه توب او طمطراق. شعر له علم او فلسفې نه دین او مذهب ته ډیر نژدې دی او الهامي څیز دی، په شعر کې عواطف او خدایي فکرونه ډیره اغیزه لري. په شعر او ادب کې یوازې بشر ولټوی اوبس. اناتول فرانس چې په ادب کې ډېر ژور فکر لري شعر او شاعر، ادب او ادیب ته په دغه نظرګوري او دغسې یې معرفي کوي.

نوی کال

مونږ حسابي خلک یواو له ځان سره یو حساب لرو. زموږ په حساب زور کال ختم شو او دنوي کال په سرباندې موقدم کېښود. مونږ پوهیږو چې زموږ حساب نورو غوندې نه دی. دهغوئ نوی کال دشلم قرن شپږینځوسم کال دی او مونږ دخوار لسم قرن پنځه دېرشم کال ته نوی وایو. په رښتیا چې مونږ په خپل حساب ډیرښه پوهېدلي یواو پوهیږو چې په کوم زمانه کې ژوند کوو او څومره بیرته پاتې یو. مونږ هم د زمانې په ګرندۍ ګاډۍ کې سپاره یو او چیرته ځو. دا ګاډۍ لکه دوزیرانو موټر کال په کال نوی کېږي مگر په زړو او خرابو لارو روان یو، ځکه ګرندۍ نه شو تللی. مونږ په کال، کاله او کالوکې ژوند کوو او ډېر خوشحالیږو چې له زاړه کوره نوي کاله ته او له زاړه کال نه نوي کال ته لاړشو. هو! مونږ نوي کال ته خوشحالیږو او هرکله غواړو چې نوي لوبې پیدا کړو او په نوي پیا له خوله کېږدو که څه هم دزړې زمانې د قرمز او جنان لوبې ددې وخت له لوبښونه ډېرښه دي.

زمان او مکان هم دوه ظرفه (لوبښې) دي چې زموږ ژوند ورپورې تړلی دی او په دواړو کې مو نو یتوب خوښ دی ، مگر د مکان په ساحه کې زور اونوی ښه پیژنو او پوهیږو چې دغه ښار نوی او هغه زور دی ، دا ودانۍ زړه او دابله نوې ده ، خو دزمانې په زړښت او ځوانۍ کې لکه چې تېرولې غوندې یو.

دزمانې ظرف چې هرڅومره زړېږي زموږ په حساب هماغومره نوی کېږي.

مونږ د زمانې اغازته نږدې وختونه زړه زمانه بولو او دزمانې وروستېو پیريو ته نوی عصر او نوی زمانه وایو.

نوی کال هم په همدغه حساب بنادی.

د اتیاکالو بوډا خپل وروستی کال نوی ګڼي او دخپل ماشوم توب زمانه ورته زړه معلومیږي ، هرکال چې نوی کېږي له ځان سره څه نوي شیان راوړي ځکه یې نوی ګڼو.

له نوي کال سره نوي خیالونه ، نوي فکرونه او نوي کارونه ملګري وي.

که نوی کال خپل ټول کالي نوي نه کړي یوڅه خو نوي کوي او ځینې زړې جامې له ځانه لرې غورځوي.

مونږ هیله لرو چې نوی کال په ډیرو نوو جامو کې ووېشو او ډیر نوي شیان ورسره وي.

مونږ له نوي کال نه په رښتیا نوي څه غواړو او په دې پوهیږو چې زوربوډا په نوې جامه کې هم زور دی اونوی ځلمی په زړو جامو کې زور نه دی.

که نوی کال زروښکاربانو ته نوی مرغۍ راوړي نوی کال ورته نه شو ویلی.

دنوي کال دلومړی ورځې مېله هم څه نو یتوب نه لري ځکه چې زمونږ په هېواد کې دهر نوي کال شروع په مېلو او ساعت تیريو کېږي او قلمبه کشی یعنې د کار اغاز رسماً یوه نمایشي لوبه وي.

مونږ باید په دې پوه شو چې نوی کال له مونږ نه څه غواړي او په خپله څه کوي؟

نوی کال سم د لاسه دورځو په اوږدولو او دښو په لنډولو پیل کوي.

یعنې دخوبونو وخت کموي او دبیدارۍ وخت دکار او فعالیت د پاره زباتوي.

دتیارې او تورتم عمر لنډوي او درڼا عمر اوږدوي.

که مونږ د نوي کال په رمز او اشاره پوه شو د پسرلي برېښنا ګانې همدغه مطلب ته اشاره کوي چې دنوي ژوند اساس په برق او برېښنا ایښودل شوی دی او هغه زمان تېره شوه چې د حیات او به په تورتم کې وې او ژوند په تیارو کې و.

دنوي کال له شروع کېدوسره سم په هوا کې اعتدال پیدا کېږي او دژمي سوړوالی ورکېږي.

دنوي کال لومړی درس همدغه دی او ساړه زرونه یې نه دي خوښ.

راشئ! چې دزمانې په تقاضا ځان پوه کړو او پېروي یې وکړو.

زما لاس نیا لګیه!

زه نه یم خبر چې ته چیرته وې او له کوم ځایه راغلې.

دومره پوهیږم چې له نورو ګڼو نیالکیوسره په یوه تنګ ځای کې ولاړې ، هلته ستا د لوښېدو او غټېدو لپاره زمینه مساعده نه وه ځکه ستا تعلق له هغه ځایه قطع شو او دلته راغلې.

زه ستا په راتلو ډېر خوشحاله یم او تاته په خپل انګړ کې ځای درکوم.

زه غواړم چې ستا تعلق او ارتباط له دغه کاله سره ښه ټینګ شي ستانېلې او رېښې هرې خواته وغځېږي ، ستا ځانګې او ښا خونه په دغه هوا او فضا کې ډیره وده وکړي او له تانه غټه ونه جوړه شي ، زه به ستا دترقی او لوېېدو لپاره زیار کاږم

ته دلته زما له اولادونوسره په دغه کاله کې اوسېږه! دا ځای په تا باندې نه تنگيږي دا ستا کور دی ته ددغه کاله له ماشومانو نه یوماشوم یې.

زه هیله لرم چې ستا له سیوري لاندې ډیر خلک کښيني.

ستا شکوفه او خوږه میوه هر څوک وويني، ستا له څانگواو ښاخونونه دمرغانو خوږې نغمې واورم.

زما نیالکيه! که زه تاشين او سمسورووېنم څومره به ښه وي.

ستانبايسته شکوفه، ستا سیوري او ستا مېوه به زما لپاره ډېر لوی نعمت وي، که دغسې ښه اثر او دغه شان نېک عمل له مانه یادگار پاته شي دابه زما نیکبختي وي.

زه دغه د گلابو بوتی اودغه د عکاسۍ نېالکۍ هم ستا له څنګه ږدم او تاته دا ښیم چې زما زیار یوازې دمېوې لپاره نه دی زه ستا له شکوفې اوشنو پاڼو سره هم ډیره مینه لرم.

که له ماسره کېده شته اوبې خوراکه ژوندنه شم کولی له ماسره سترګې هم شته او په مخ باندې پوزه هم لرم.

څومره به ښه وي چې سبايې ستا له څانگو دمرغيو خواږه اوازونه واورم او په خوږو نغمو را وینم شم.

زما نیا لکيه! ته په دغه هوا کې وده کوي باید خپله خوشبويي هوا ته وسپاري او دهوا مرغان له تانه استفاده وکړي.

هغه ورمه چې ستا کاله ته راځي باید له ځان سره یوڅه یوسي.

دشاتو مچۍ باید ستا له کوره بینوا لارې نه شي.

کشکې زما دوستان اوملګري ستاله سیوري لاندې خوشحاله کښيني او دلته د خوشحالی خدا واورم.

یوه خوله خدا او یوه شیبه خوشحالي په دې ارزي چې زه څو کاله ستا خدمت وکړم او له لرې ځایه اوبه درته راوړم.

د فکر پالونکی

پیر او فقیر نه یې چې خلکو ته دعا وکړي او دهر چا لپاره د تسلی زیارت شي.

فیلسوف او عالم نه یې چې خلک درنه علم او پوهه یوسي.

طبيب نه یې چې د رنځورانو علاج وکړي.

پيسې نه لري چې حاتم طايي شي او وري مړه کړي.

قاضي يا حاکم نه یې چې عدالت وچلوې او د حق ملګری شي.

دغه راز افتخارات ستا په برخه یوهم ونه رسېده.

ته یوشاعر او لیکونکی یې، مګر له تانه ښه شاعران اوښه لیکوالان ډېر پیدا کيږي سره له دې زه تاته په ډیر قدر گورم او تا ته په ډیر لوی حق قایل یم.

دلته د فکر او قلم خاوندان ډېر دي، مګر د فکر او قلم د ازادۍ علمبرداران ډېر لږ دي ځکه ستا مقام له نورو نه هسک گڼمه.

که څوک تاته د فکر خاوندونه وایي زه ورسره کار نه لرم مګر که د فکر خاوند تاخپل حقدارونه گڼي زه به ورته بې انصافه ووايم.

هغه څوک چې په وطن کې هېڅ نه لري او د وطن د ازادۍ دپاره سر ورکوي په وطن باندې حق لري.

همدغه وجه ده چې د فکر پالونکی مقام له فکر لرونکی څخه ډیر اوچت دی او زه هم دواړو ته په یوه نظر نه گورم.

د ژوند نغمه

ټول غلي دي. هېڅوک څه نه وايي. دژوندانه نغمه غلي ده.
په دغسې چوپه چوپتيا کې ذوقونه مري، فکرونه محوه کيږي نشاط او خوښي لکه وحشي مرغله انسانانو نه تېسې.
زه غواړم د دغه سکوت طلسم مات کړم او خپله سرينده وغروم.
داسرینده ما د عشق له هېواده او د بلبلو له کوره راوړیده.
زما د سریندې آواز ډېر خوږ دی.
راشئ! کښينئ زما نغمې واورئ، زه نه غواړم چې ارزوکانې مړې او زړونه ساړه وي.
زه د احساساتو او جذباتو دوېسولو دپاره راغلی يم.
دغه ده ما خپله سرينده را واخيستله او خپلې نغمې شروع کوم.
اه- داڅه وشوه؟ له دې سريندې نه خو هېڅ آواز نه پورته کيږي.
سرینده خونه ده ماته تارونه يې هم په ځای دي داوې نه غږيږي؟
ولې بې سره ده؟ له دېنه لويه ضايعه بله نشته.
پوه شوم او وپوهېدم داسرینده د بلبلو له کوره ده او بې دگلونو له خوا بل چيرته نه غږيږي.
داسرینده له عشق سره ارتباط لري او تارونه يې په هماغه مقام پورې تړلي دي.
زه بايد گلزار ته ننوږم او دگلونو په حرم کې دخپلې سريندې آواز واورم.
زه بايد دترگس سترگې، دغوټۍ خندا، دچنډولښتې، دسنبلوپرېشانه زلفې وگورم اود حسن په گلزار کې خپله سرينده وغروم.
بې له دېنه دا خاموشي نه ورکيږي او خوشحالي نه پيدا کيږي.
داتورې وريځې بايد دلهر او سپوږمۍ له مخې لرې شي.
د بلبلو پنجرې او قفسونه بايد مات شي.
دباغ تړلې ور بايد بېرته شي چې خوشحالي راشي او ذوق و شعور سترگې وغوړوي.
دژوند نغمه دغه تقاضا لري او بې له دېنه په ژوندانه کې نشاط او سرور نه پيدا کيږي.

نوی فکر

هر چيرته لارم، هر چاته ورغلم ښکته پورته ډير وگرزېدم.
ښارونه مې ولټول په هېڅ ځای کې يې له هېچا سره پټه نه وه.
هغه څه چې زه غواړم دلته نه پيدا کيږي چاچې غټه څوکۍ غوښتله پيدا يې کړه، څوک چې په نوي موټر پسې گرځېده
هغه دی پکې ناست دی، هغه چې په پيسو پسې لاهانده و بانکونه يې ډک کړه.
يوازې زه خپلې ارزو ته ونه رسېدم، په رښتيا چې زه په ډير نادر او ناياب خيز پسې گرځم او زما حرص له ټولونه زيات دی.
هوا زه نوی فکر، نوی خيال او نوی جهان غواړم.

دلته نوې راډيو ګانې، نوي فلمونه، نوي ساعتونه، نوي فيشنونه پيدا کيږي مګر نوی فکر او مضمون نشي پيدا کېدی. دلته شاعرانو ډیرې سندرې وویلې، خو نوی فکر پکې نه و. پسرلې بیا هماغه ګلونه راوړل چې مونږ څو ځله لیدلي اوبوی کړي دي، مونږ په قرنو قرنو ډګل اوبلبل زور مضمون اړوو را اړوو مګر نوی څه نشو پيدا کولی. مونږ نوي مضمونونه په زړو موضوع ګانو کې لټوو او دزړې بودی په سرنوې ډرې ږدو. دلته میندې نوي اولادونه راوړي مګر دماغونه نوي فکرونه نه شي راوړی. دلته ښځې له کورونو وتلې شي، خونوی مضمون له دماغونو څخه نه راوړي. دلته دا عادت دی چې پېغله دپلار په کاله کې زړيږي اوبیا وډيږي. دلته اوس هم دزړو فکرونو کاله ته رباران ځي او راځي، اوله نوونه زړې خبرې ښې څرخيږي. دلته دبودی په ټال کې زړې ارزوګانې زانګي او زاړه سرو دونه غږيږي. دلته به خیرات خواره ملیونران شي، بیسواده به رئیسان شي. ښځې به په میرونو زورورې شي، ملایان به د رندانو په مجلس کې ګډون وکړي مګر نوی فکر او نوی مضمون به پيدا نشي. زمونږ کوچنیان چې پیداشي نوسپین ږيږي وي او په ډیره زړه زانګو کې ځملي زمونږ لږو ډېره زړه ده او زړه دائي زمونږ دما شومانو تربیت کوي، زمونږ ځوانان که ږيږي ونه خړي نوسپین ږيږي ورته ويلي شو. مونږ نوي خولۍ په سر کړي مګر نوي فکرونه مو رد کړ. نوي ښارونه موجود کړه، مګر زاړه بوداګان پکې ناست دي زړې قصې کوي. مونږ د زړو بوداګانو په محفل کې زور راګ غږوو او له سپین ږیرونه د ځوانانو اتڼ غواړو. دا آرزو بېهوده ده زه باید په نوي فکرېسې بل چیرته لاړ شم. داشی له زړو شاجانیا نوسره نه شته. که د اتباکالو بودا نوی واده وکړي هم زور دی. که زور سړی نوی پوستین واغوندي بیا هم زور دی. که له زاړه ښاره نوي ښارته راشي هم زوروالی ورسره دی. هوا کور يې نوی دی مګر فکر يې زور دی، په دغسې نوي کور کې نوی فکر او نوی مضمون نه پيدا کيږي.

زور فکر

سترگې يې مه خلاصوئ! کوم ښکلی مخ به وويني ليونی به شي.
ميخانه به وکوري مست به شي، ځان به وويني خو دبين به شي.
دبل عيب به وويني بدبين به شي.
پرېردئ چې سترگې يې پټې وي او څه نه ويني.
کونښن وکړئ! چې په ښو او بدو پوه شي او څه زده کړي.
که دی دسواد او علم خاوند شوکه دی په سمه لاره روان شو.
که ده د ښو او بدو تمیز وکړ بيا به يې سترگې پرانيزو.
دسترگو پردې به يې غوڅې کړو دسترگو غړولو اجازه به ورکړو.
پخواله وخته دده سترگې مه خلاصوئ.
دی بايد هرڅه په پټو سترگو قبول کړي او سپين سترگی نشي.
دی بايد هرڅه دزړه په سترگو وويني اودسر سترگې يې تړلی وي.

ناداني او ناداري

په کور کې ئې غله نه وه جامې يې هم زړې او شکېدلې وې.
پور چا نه ورکاوه مزدوري نه پيدا کېده حيران و چې څه وکړي او ډوډۍ ځانته څنگه پيدا کړي؟
وروسته له ډيرو اندېښنوله کوره راووت اوشپه ډيره تياره و.
پخوا تردې يې کله غلا نه وه کړې ځکه زړه نازړه په يوه کاله ننووت او پس له ډير تردد نه يې غلا ته زړه ښه کړ.
په دغه شپه دده بخت بيدار و، ځکه چې دکاله خاوند ويده و.
ده په بېره يوڅه مال راټول کړ او په وېره وېره يې کور ته راوړ.
وايې چې دغله په غره کې ځای نه شته نو په کاله کې به يې څه حال وي
له ده سره داسودا ډيره زياته وه چې که سباته يې خلک کور ولټوي او دغلا مال ترينه واوړي څوکا له به په جبل کې پروت وي اوله دېنه به هم بد بخته وي.
ده بله چاره ونه ليدله. دکوتې په يوه کنج کې يې دځمکې په کينلو شروع وکړه چې دغلا مال خوندي کړي، مگر يو ساعت وروسته له خاورو لاندې يوداسې گنج رانېکاره شو چې دسرو اوسپينو زورور دولت پکې پروت و.
کله چې داپته خزانه رانېکاره شوه غل وپوهيده چې په ټول کلي کې ده غوندي بل بډای نه و، اوده غوندي د ذلت شپې هم بل چا ندي تيرې کړي.
هو! ده د خزانې دپاسه په لوړه شپې تېرولې، دده په کاله کې هرڅه و مگر دی ناخبره و او خپل شته ورته نه ومعلوم.
دی نه پوهېده چې زه لوی بډای يم او زما په کور کې هرڅه شته.
دده ناداري په حقيقت کې ناداني وه نور څه نه و.

ددغسې سړي په حال افسوس په کاردی او که دیوه ملت دغه حال وي له دېنه لویه بختي او دافسوس خبره بله نشته.

دناپوهانو فطري اومعنوي استعداد همدغسې له خاورو لاندې پټ پاته کیږي، لکه چې د ناپوهه ولس معدنونه پټ پاته وي او څه کار ترې نه اخیستل کیږي.

سیند

دوچو ډاگونو، ددښتو او میړوله څنگه لوي سیند بهیږي، مگر دغې وچې بیدیا ته اوبه نه ورکوي. په دغسې وچکالی کې چې په اوبوباندې سرونه ماتېږي سیند لکه شوم بخیل په شتاب درومي او زمونږ تندې ته نه گوري.

کله چې سیند په چپو راشي کورونه او اباد پټي هم له ځان سره یوسي.

همدغه سیند له مونږ نه هغه خوابل راز روان دی اوله نورو سره یې رویه بل راز ده، هلته دغسې وړانۍ نه کوي. دومره بخل نه لري. دغه راز بې رحمې پکې نه شته. هلته د سیند په غاړه زرشویان د سیند له شگو نه زر راباسي.

ما هیکیان پکې په خرو اړو کبان نیسي او ښکاریان یې په لوی اوستړ ډنډ کې هیلۍ ولې. هلته له سیند نه ډیرې لویې ویالې بیلې شويدي، ډیرلوی لوی ډاگونه له اوبو لاندې شوه، کلي او ښارونه اباد شوه، شاپېر ځمکې په ثمر راغلې، دغلو او مېوو پکې څه کمې نه شته. هلته د سیند په مخکې لوی لوی بندونه جوړ شوه. دبرېښنا ماشینونه ودرېده، فابریکې او کار خانې په کارو لوېدې خلک اباد اوماړه شو.

داسیند ولې دلته دغسې او هلته هغسې دی.

مونږ ته په قهر دی او په هغوې پیژونه لري، دلته ډیر تنډاو په خیزونو روان دی، هلته غلې او ارام بهیږي.

دلته کور و وور ځي او خپله مجرا بدلوي، هلته په خپله ټاکلی لاره روان دی اوبې لارې نه ځي. په رښتیا چې سیند دلته ډیر وړانۍ کوي او هلته دیوه نظام او قانون تابع دی چې وړانې ته یې نه پرېږدي.

زمونږ گناه د سیند په غاړه ده، سیند له مونږ نه ډیر څه وړيدي او ډیرې رانه وژلي دي، دا سیند خوني سیند دی او له مونږ سره یې زړه دښمني ده، څوځله یې زمونږ کورونه وړان کړي او اباد پټي یې رانه په وارو وارو وړي دي.

زمونږ ټوله گناه د سیند په غاړه ده، سیند زورور دی او په مونږ باندې هروخت ظلم او تیری کوي.

آه- مونږ څومره ناپوه یو، چې دغه راز فکر کوو او په خپله گناه نه پوهیږو، مونږ خپله گناه د سیند په غاړه اچوو، د سیند په غاړه خو مونږ پراته یو په رښتیا چې دا زمونږ گناه ده د سیند نه ده.

سیند له چاسره دښمني نه لري، سیند هر تیري ته اوبه ورکوي او دهر چا خیرنې جامې پاکوي، سیند پوخ کار غواړي او پاخه بندونه ورته په کار دي.

که زمونږ کار پوخ وای او زمونږ بندونه پاخه وای زمونږ ویالې نه وچېدې او زمونږ پټي اوبو نه وړل.

مونږ د سیند په بندو بست پوه نه شو او له سیند نه موکار وانخیست.

داسیند د ژوند او حیات سیند دی. په ده کې د وړانۍ او ودانۍ دواړه قوتونه موجود دي.

سیند، دهر چا ظرف او استعداد ته گوري هغومره اوبه ورکوي.

دمنکي خاوند او د منگوتي خاوند ته سیند برابره برخه نه ورکوي او نه ورو لښتیا ته د لویو ویالو په اندازه څه ورکولی شي.

سیند دهر چا کار ته گوري او هغسې ورسره کوي یعنې خام بندونه وړانوي او پاخه بند ته ځان تسلیموي.

هغه څوک چې د ژوندانه سيند په خپل سر پرېږدي او يوه معينه مجرا ورته نه شي ټاکلې له ژوندانه استفاده نه شي کولی.

عقیده

په سترگو يې څه نه ليدل مگر دخداى کتاب يې ترڅنگه و او مسجد ته راغی. ده هغه آسماني کتاب په تا خچه کينسود او په لمانځه ودرېده. کله چې له عبادت نه فارغ شو او له مسجد نه روانېده هغه کتاب پاته شو او يوبل کتاب لاس ته ورغی. دى وړوند و، کتاب يې نه لیده او په کتاب نه پوهیده، مگر ډېر ټينگ يې په غېږ کې نيولی و. ده ته دا نه وه معلومه چې په کتاب کې څه دي او دچا کتاب دى؟ له ده سره ټينکه عقیده وه مگر پوهه اوبينا يې ورسره نه وه. ده دخداى لپاره دغه کتاب ښکلا وه او لکه تعويذ له ځان سره يې گرزاوه.

عمل

هغه خپله امسا ټکوله او بازارته راغی. په سترگو يې څه نه ليدل. مگر په نامه يې هرڅه پېژندل له ده نه خپلو ماشومانو وڅکې غوښتې وې. دى په همدغه شي پسې راغلی و. ددنيا بازارته ډير رانده راځي او څه اخلي، دکانداران دهغوى په سترگو کې خاورې اچوي او ردي مالونه ورکوي. ده ته هم دکاندار له خاورنه ډکې وڅکې ورکړې چې هرڅه ورسره ګډو. دى روان شو او په لاره کې يې خولى له لاسه خوشې شوه. ده د ځمکې په مخ لاس وګرځاوه او هرڅه يې راټول کړه. دى نه پوهېده چې خپل کاله ته څه وړي؟ او دده وڅکې څنګه دي؟ ده غوندې ډېر رانده دلته راځي او هغه څه وړي چې دورلونه دي. هو! ډرندو عمل همدغسې دى، مګر وړند نوله ډېنه زيات څه کولى شي؟ وړند که په سمه لاره لاړ نشي بايد معذوري وګڼو.

عبادت او دعا

د رحمت بارانونه ونه وربدل چېنې وچې شوې په کاريزونوکې دمرغۍ منسوکه نه لمدېده. دونوپانې په پسرلي کې زيږې وې، په سمسورو باغونو خزان ولګېده، په خلکو دولرې هېيت راغی. ټول عبادت او دعا لپاره بيدياته ووتل، پاک خداى ته يې زارۍ کولې مونځو نه يې کول، درودونه يې ويل، دعا ګانې يې کولې د باران تړي و، زورور بارانونه يې غوښتل. دغسې داخلاص عبادت، دغه راز د سوزدعا ګانې کله دوى

نه وې کړې په دغه وخت کې د دوی تعلق له خدای سره ډیر زیات و. دوی باور درلود چې روزي له خدای سره ده ، ډوډۍ له اسمانه راځي اوځمکه دخدای دستر خان دی.

هرچاله خپلو بدو عملونو توبې ایستلې ، دهریوه له سترگو اوبښکې بهېدې ، مگر داسمان له سترگو یوه اوبښکه هم توبه نه شوه.

دباران په انتظار کې ورځ بېکاه شوه ، ماښام هرڅوک خپلو کورونو ته لاړل ، دقبلې له خوا توره وریځ رانښکاره شوه چې ډیره زیاته تیاره ورسره وه ، خلکو ویل دحیات اوبه په تورتم کې دی . زموږ دعا قبوله شوه اوس به داسې زورور باران ووریږي چې غرونه رغونه به په اوبو ماره شي او دځمکې تنده به ماته شي . داتیاره وروړو زیاتېده کلي کورونه غرونه رغونه په دغه تورتم کې ورک شو . له اسمانه ډېر زورور باران رانښکته شو چې تالندې ، برېښنا ګانې له هیبته ډک غرونه او زورور سیلا بونه ورسره و.

دهوا موجونه په دغه شپه طوفاني معلومېده ، باران دیوه زور ورآپت هیبت درلود ، سېلاب له غره نه ډیرې غټې تیرې رغړولې دهرچا دایقین و چې هر څه به سېلاب یوسي ، مالونه ، اولادونه ښځې او نرېه ټول تباه شي دمرو پته به نه وي معلومه ، کلی کورونه به له خړو لاندې شي او هېڅوک به هېڅ پیدانه کړي .

دغه ډار بیا په کلي د ژړا انکو لا آوازونه اوچت کړه ، خلکو بیا پاک خدای ته رجوع وکړ . هماغه اوراد او هماغه دردونه بیالوستل کېده هرچا به دعا کوله چې باران ودریږي او د خدای له قهر نه نجات ومومي .

بې زړه

د ايمان ځای زړه دی او دی بې زړه دی.
 چې وړوکی و له شیشکو او پیرانو ډارېده چې لږ غوندې لوی شو د ملا صاحب له ډاره په سبق نه پوهېده.
 په کور کې د ادې ډار و او د باندې د دادا.
 اوس چې لوی دی د خان ډار، د ملک ډار، د حاکم ډار یې په زړه کې ټینګ ځای نیولی دی. په لاره کې ورسره دغلو
 ویره ده او په کور کې د غلېمانو له ویرې خوب نه ورځي.
 لویه خدایه ! په کوم زړه کې چې د غومره ډیرې ویرې وي ستا ویره ډیرځای نه شي پیدا کولی.
 په دغسې زړه کې ستا خوف ته ډیر لږ ځای پیدا کيږي، که ستا ډاراو د ظالمانو ډار په پوه زړه کې یوشان موجود وي له
 دینه لویه ګناه بله نه شته.
 کشکې دوی یوازې له تا وېرېدلې او ستا د دښمنانو ډار یې په زړه کې نه وای. دخلکو ډار ستا ویره په زړونو کې کموي او
 ایمان ته زیان رسوي، ستا ضعیفه بندګان یوازې له تانه نه ویرېږي له نورو نه هم ویرېږي دوی اوس د زورورو په مخ کې
 حق نه شي وېلی اوته د حق طرفدار یې، ته په دروغو خپه کيږې او دوی له ډاره رښتیا نه شي وېلی.
 ستا ظلم نه دی خوښ دوی له ویرې د ظالمانو خدمتونه او صفتونه کوي هغه مسلمان اوس چېرته دی چې یوازې له تا
 ویرېږي اوبس. ستا بنده باید د ډار بنده نه وي او د نمرود له اوره یې سترګه ونه سوزي.

ملک او ملا

د کلي ملک به چې هرڅه کول څوک یې مخی ته نه شو ورتلی. زور وکه زورور دواړه له ده سره و. هرڅه دده په لاس
 کې او هرڅوک دده لاس لاندې و. هېچا دخپلې خور او لور واک نه درلوده. د کلي غوري او چرګان هرڅه د ده و،
 بنایسته ښځې به ده کره وې، ښکلي هلکان به د ده په مخکې ګرځېدل او هرچا به دده خدمت کاوه.
 یوه ورځ په کور او کلي کې دا آواز خپره شوه، چې هغه بې موره او بې پلاره هلک چې په علم پسې تللی و د علم او
 کمال خاوند شو هغه اوس له ډیرې پوهې سره بیرته وطن ته راځي، هر چاته سمه لاره ښيي هرڅوک په حق پوه کوي
 او هر چاته حق وایي، ځکه چې هغه د حق ملګری دی او له ظلم سره دښمني لري.
 دا آواز په ملک باندې ښه ونه لګېده.
 ملک له دغه هلک نه وډار شو او پرېشانه خوبونه یې ولیدل. ملک پوهېده چې هغه خیرات خور ملا نه دی، دهغه
 سترګې ډیرې مړې دي او په زړه کې یې د زورورو ډار نشته.
 هغه هېڅکله بې له خدایه بل چاته سر نه ټیټوي له هغه سره د حق جذبه او حقاني قدرت شته او په وینا کې یې بل شان
 تاثیر موجود دی.
 خو ورځې پس ملا له یوې امسا سره راغی، ظلم او ناروا ته یې بد وویل د زور او قوت مخه یې ونیوله خلک یې په خپل
 حق پوه کړه او د مظلومانو ملګری شو.

دده ملگري ورځ په ورځ زياتېدل او په اولس کې پوهه اوبيداري پيدا شوه، هغه ملک لري شو او په ځای يې بل ودرېده، دغه بل ملک هغسې ملکي نه کوله او ډېر به سم چلېده. چې علم او پوهه پيدا شي ملک ان سميرې او خلک سم ملک دروي.

دفرعون اوموسى قصه، دملک او ملا افسانه همدغه معنى لري.
هلکان بايد په علم پسې لاړ شي او د علم رڼا له ځانه سره راوړي.

شاعر

شاعر يوازې پرېږدئ ځکه چې دى د جرگو او مرکوسړى نه دى.
هغه چې له نورو نه گټه کوي بايد نورو ته ورشي.
دى غواړي چې له ځانه استفاده وکړي، نه له بل چانه.
هغه وخت چې برخې وېشلې کېدې سازنده يې د ساز او سرو د مجلس ته راوباله اوشاعر يې له خلکو نه لرې يوازې کښيښوده. شعر اجتماعي شو، مگر د شاعر په برخه تنهائي ورسېده.
څوک چې په آزادۍ مين وي هغه هېڅکله ځان نه شي مقيد کولى.
د آزادۍ معشوقه هغه وخت چاته ځان ښيي چې له نورو نه بېل او يوازې وي. شاعر له ځان سره عشق لري او په ځان مين دى.

دى نه غواړي چې په نورو کې ورک شي او نورو غوندې شي.
دى له خلکو سره همدردي لري مگر له خلکو سره ناسته ولاړه نه شي کولى عاشق دى خو معشوقه نه لري.
دردلري، مگر دوانه خوري.
دلت يې نه دى خوښ او عزت ته هم په ښه سترگه نه گوري.
دده طبيعت بل شان دى.
دى تاسې ته لاره ښيي مگر په يوه لاره درسره نه شي تللى.

سبا

هغه ورځ چې تراوسه يې نه دلمر وړانگې دغرونو په سرولويدلى دى او نه يې د پېښو او واقعاتو مطلع چاته معلومه ده د سبا په نامه يادېږي.
دا ورځ لکه يوه پټه معشوقه له هر چانه پټه ده او دسحر نسيم يې هم له مخه پورنى نه دى لرې کړى.
دانه ده معلومه چه دغه ورځ به څه له ځان سره راوړي او څه به له ځان سره يوسي.
دچمن په گلونو به شبنم وروي او که رلى؟
يو اشنا به په سرو سترگو له بل نه بېل کړي او که دوه خواږه ياران به غاړه په غاړه کړي.
دا ورځ له دغه مجهوليت او معما توب سره دهرچاپه زړه کې محبوبيت لري او هرڅوک ورته په اميد گوري.
دهرچا کار او زيار دسبا ورځې دښه والي لپاره دى او دنن ورځې دعمل نتيجه د سبا ورځې په لمن کې لټوي.

هرڅوک هيله لري چې دنن ورځې زحمت به د سبا ورځې په راحت بدل شي او سبا به له نن نه ښه وي. په همدغه اسره د ژوندانه مشقت سپکيږي او داميد مزي غځيږي، دنن ورځې بندي د سبا ورځې آزادي په خوب کې ويني او همدغه راز خوبونه دغمونو تله سپکوي.

چا چې نن دخوښۍ او خوشحالي ډولۍ کاله ته راوړيده هغه يقين لري چې سبا ته به د زوی پلار شي او له دغې خوشحالي نه به بله خوشحالي پيداشي، دا غولوونکی سبا هېڅکله نه سبا کيږي او ترقیامته دوام لري. د ژوندانه ټول خوږوالی په همدغه شي کې پټ دی، که دغسې سبا ته څه اميدونه لرو د ژوندانه تحمل هېڅکله نه شو کولی.

ځمکه او اسمان په همدغې ورځې پسې سرپه خپری سرگردانه ګرځي او داتيا کالو بوډاهم له دغې ورځې نه نا اميده نه دی.

که د سبا ورځې مينه زموږ له زړونو نه واوړي مونږ بيا ژوند نه شو کولی ځکه چې زړونه سپري او ارزوګانې مري.

که مونږ له سبا سره خپل تعلقات قطع کړو ډير تاوان به وکړو او خپل ژوند به فاني وګڼو.

زمونږ نظر به بيا لرې څار نه کوي او ډېر لنډ به ګوري.

په دغسې حال کې مونږ بيا اوږده اوږده فکرونه نه شو کولی او دمریخ سفر رانه پاته کيږي.

د سبا ورځې فکر زموږ په اخلاقي ژوند کې هم ډيره اغېزه لري او دبشر هر راز مادي او معنوي ترقیات ورپورې تړلي دي.

دهقان دهمدغې ورځې لپاره کر کوي او باغوان په باغ کې نيالګي ږدي دخرما زړی په ځمکه کې کرل او دخرماله ونونه خرما ټولول د هغو کسانو کاردی چې سبا ته اميدونه لري او دنن ورځې په تنګه دايره کې ايسار نه دي.

څومره چې دانسان ذهن او دماغ ترقي کړيده، په هره اندازه چې انسان لوی شوی او پوه شوی دی هغومره يې له سباسره تعلق زیات شوی دی د سبا ورځې غم خوړل د سبا لپاره فکر کول، د سبا ورځې ضرورت او احتیاج په نظر کې نيول د ډيرو پوهانو او د ډيرو لويانو کاردی. زه لوی او کوچنی په همدې پېژنم چې يو ډير لرې ګوري اوبل ډيرنز دې ګوري د يوه سبا هم ډير لرې اودبل لنډ دی.

دمسلمان سبا پس له مرګه هم شته، دده نظر بايد ډير لرې څارو کړي او ابدي ژوند په نظر کې ونيسي.

ابدي ژوند همدغه دی چې سړی له سبانه غافل نه وي او د سبا اندېښنه ورسره وي.

نن او سبا هغه دوه مېلمانه دي چې يوځي او بل راځي. مونږ له يوه سره وداع کوو او دبل په خدمت مشغوليږو.

زموږ خدمت بايد د سبا ورځې دپاره وي او خپله آبنده په نظر کې ونيسو دعقل او دور اندیښی تقاضا همدغه ده.

„بله ډيوه“

ډيسرلی ګله!

ستا ښايسته او ګلالۍ څيره په جهان کې څومره قدر لري. آسمان له دومره لويوالي سره هر سحر دشبنم په پاګو او رڼو څاڅکو ستا ښکلی مخ وينځي او ځمکه دخپل زړه له نڼه اوبه درکوي.

دځمکې مخ په تابنايسته دی. هوا ستا په وړمو معطره شوه، دبلبل خوره نغمه ستا د جلوې برکت دی، شاعران ستا په ستاینه په جامعه کې مقبول شو، ښکلو پېغلو تاته په خپل اوربل باندې ځای در کړ، بوراستا په مینه په غزلو کې وستایل شو.

په شعر او ادب کې ستا برخه ډیره زیاته ده، دمينې او محبت ډېر ښه سوغات ته يي. مگر ګوره چې پخپل جمال او کمال مغرورنه شي او له باغه ونه وزې. تا غوندې ډیر ښکلي او ښایسته ګلونه دهېواد په غرورغو کې پیدا شوه چې نه چا ولیدل او نه چا وستایل. که ته هم له دغه چمن نه ووتلې او په غرونو کې دې ځای ونیو نه به بلبل پیدا کړې او نه مالیار. ته دخلکو له نظره مه لرې کړه او ځانته ما ليار پیدا کړه! دانسان دا عادت دی چې مطلق ښه نه ستایي او هر ښه څیز ښه نه ګڼي، هو! دی هماغه شی ښه بولي چې ده ته نږدې وي او د ده خپل وبلل شي. دلته هر څوک خپل ښاغلی ګڼي او هر یو دخپل باغ ګلونه ستایي. ته هېڅکله دخلکو له نظره لرې کړه مه! ستا ښایست دخلکو د توجه او التفات نټېجه ده. که ته غواړې چې هر څوک دې قدر وکړي او په خپل سر د پاسه ځای در کړې لکه نرګس هر چاته په ښه سترګه ګوره او لکه دباغ غوټې هر سحر خلکو ته خاڼده! په دغسې التفات او یوه خوله خندا سړی دخلکو زړونه خپلولی شي. په یوازې ګلتوب او ګلا لیتوب هېڅوک قدر او منزلت نه مومي او نه په تش ښایست دلبري او دلر بایي کيږي. راشه زما د باغچې ګل شه چې هر سحر دې په دیدن اوبه کومه

„بله ډیوه“

درمې خاوند

دتورې کيږدی او دلویې رمې خاوند! په دې سره او ټکنده غرمه کې، په دې وچه بېدیا او سپېره صحر کې چې یخې اوبه، یخ سیوری، توده ډوډۍ، شو دې اومستی، کوچ او پیروی، کورت او غوري، پوڅی او پنیرونه هرڅه له تاسره دي په خوارانو اوبو زلورحم وکړه! له لارویونه خپل خورونکي سپي ایسار کړه! هر څوک چې ستا کيږدی ته په هبله او اسره راځي، هغه له خپلو سپیونه ساته او قدر یې کوه! په دې وچ ډاک کې بل سیوری نه شته یوازې ستا سیوري ته هبله او اسره کيږي. که ته خپل سپي ونه نیسې له دینه لویه بې رحمي بله نه شته. ای دخروړو سپیو خاوند! ستا دسپو تاوان له تارسیري او د دوی په ضرر ته نیولی یې. سپي اونفس دواړه یو شانته دي. ته خپل سپي ونیس! او په مونږ رحم وکړه!

ته خپلو سپو داگمان مه كوه چې دوى به هروخت ستا غليمانو ته وغاږي.
دوى ډېر ځله داسمان ستورو او سپوږمۍ ته هم غاږي:
ستا په ملگرو او دوستانو هم بلوڅي او غوټي وهي.
آه- هېڅوك زما نارې نه اوري.
دخپلو سپو حملې هم نه ويني.
زما غږ تركيردى نه رسيږي.
دوى ولې څه نه اوري؟
ولې څه نه ويني؟
ولې په چارحم نه كوي؟ پردي خوبه نه وي؟
كيردى خو دپښتنو معلوميري.

„څه ليكل يا ليك پوهه“

بې گناه بندي ***

پريردى! دابې گناه بندي پريردى!
مه ويريږئ، دده په آزادولو كې هېڅ خوف او خطر نه شته.
فساد او شرارت له ده نه نه پيداكيږي.
دده بندي كول لويه گناه ده.
داهغه يوسف دى چې دېې گناهي په سبب زندان كې لويديلى دى.
كه دى له زندانه راووزي ستاسې اينده سنجولى شي او ستاسې دېلې ورځې غم خوړلى شي.
پريردى! دابې گناه بندي پريري!
كه دى خلاص شو ستاسو انتظام به په ډېر ښه شان وكړي.
ستاسې وري به ماړه كړي، ستاسې بربنډ به پټ كاندي.
تاسې دغه ښكلي موجود په تورو ځاگانو كې مه غورځوئ.
په زندانونو كې يې مه اچوئ.
په لېوانو او پړانكانو يې مه خورئ.
دى به ستاسې دگډوډو او پرېشانو خوبونو صحيح تعبيرونه وكړي.
ډېرې سختې، مبهمې او مجملې غوټې به پرانېزي.
دى دراتلونكي حال پېښيني كولى شي.
دطبيعت په رمزونو او اسرارو پوهيږي.
دجوي اوفلكي اوضاعو اقتضات ور معلوم دي.
پريردى! دابې گناه بندي پريري!
دده په آزادۍ باندې علم اوپوهه زياتيږي.
وطن رڼا كيږي، رانده بينا كيږي.
دى له خپلو جفا كارو ورونوسره هم ښه سلوك كوي.

دی ډیر پېچومي او ارولی شي.
ډیر کړې لارې سمولې شي، او ډېر مشکلات حل کولی شي.
ماخوب لیدلی چې دابندي خلاصیږي او دسلطنت په کرسی کېښي.
ښه فکر وکړئ!
دابندی څوک دی؟
پس له ډیره فکره وایم!
فکر دی فکر!

نظر لالا

په یوه ستانه کورنۍ کې یوسپین زړی خدمتکار او سېده چې هرچا به ورته نظر لالا ویل.
داسې دماشومتوب له وخته دبوډاتوب ترزمانې په دغه کاله کې و اوخپل ژوند یې په همدغه کاله کې خاوري کړ.
دی ددې کاله نسبي سړی نه و او خدمتکار په حبث یې کار کاوه، مگر مزدور ورته نه شو ویلی، ځکه چې دهمدور په شان کاریې نه کاوه.
هېڅوک به خپل ځان دځان لپاره په کار کې دغومره ستړی نکړي لکه چې نظر لالا ددغې کورنۍ په خدمت کې ستړی اوستومانه و.
کوم کار چې څوک دیوې ټینګې اولورې عقیدې لپاره کوي هېڅ حریص او په ګټه مین سړی یې د پیسو لپاره نه شي کولی.
ده دغه خدمت دخدای لپاره کاوه او په داسې جذبه یې کاوه چې دلمانځه دفتویدو هم څه ډیره پروا ورسره نه وه.
په دغه سړي کې ډېر زیات اخلاص، امین توب او صداقت موجود و چې په دې وخت کې یې مثل او نظیر نه شي پیدا کېدی یا ډېر لږ پیدا کېږي.
داسې یې نامه اوبې نشانه سړی و، جامې به یې تل زرې او خړې وې، مگر دزره صفائي یې دومره زیاته وه چې زه ورته حد او اندازه نشم ټاکلی.
په کوم کلي کې چې نظر لالا اوسیده د جاه او جلال خاوندان او دعلم وفضل صاحبان هم اوسېدل چې ځینو مړېدان هم نیول مګر زه له هغو ټولو نظر لالا انتخابوم او له نورو نه په ادب تېریم.
زما داعادت دی چې له مخدوم نه خادم ته په محبت ګورم او له پیرنه مې مرید خوښ دی.
له ماسره اوس دافکر ډېر پوخ شوی دی چې دخیر او برکت خاوندان په ساده مسلمانانو کې ډېر موندلی شو او پوهان او هوښیاران دبل لپاره له خپلې ګټې نه شي تیریدلی.
څوک چې دخدای لپاره د نورو خدمت کوي او خپل ژوند دنوروله ژونده قربانوي هغه لکه نظر لالا داسې وي چې خپله مادي ګټه هېڅ نه پېژني او په پردي کاله دومره زهیروي چې له هېچا سره به دخپل کاله دغومره غم نه وي.
داسې په تور او سپین نه پوهېده، الف اوبې یې نه ولوستی، د لفظ او معنی فرق یې نه شوکولی، مګر دنیکی او خیر رسولو په لوړه مبدایې ټینګه عقیده لرله او داجذبه پکې د عشق حدته رسیدلې وه، نظر لالا دهرچا په نظر کې ډیر سخت اوبخیل سړی معلومېده، هرچا به ویل چې ده غوندې سخت سړی بل نه پیدا کېږي، په رښتیا چې دده پیرزوینه په ځان باندې ډیره لږه وه، مګر بخیل ورته نشم ویلی او ډېر حاتمان زه ورځینې څاروم.

کله به چې دکاله خاوند، نظر لالا له کا بله ننګرهار ته استاوه چې څار وي او پسونه بوزي نوبو خوډوډۍ به يې پخې کړې او ډيرې لږې پيسې به يې هم ورکړې چې په لاره کې ځان ته کوم وخت څه نکولی واخلي يا چيرته د څاروو لپاره څه واښه پرې رانيسي. داسې به له کا بله لغمان ته ولاړ او څاروي به يې هم ورسول، مکړيوه مياشت يادوه مياشتې پس به چې څوک مېلماڼه راغلل او چرګه به په کار شو نظر لالا به هغه پيسې په چرګورو ورکړې چې مېلماڼه په ښه شان عذر شي او دکاله دځاوند ښه نوم وساتل شي.

دی هغه راز خدمتګار نه و چې له خپل مخدوم نه څه واخلي او دځان لپاره يې ذخيره کړي بلکه ده به هغه ته څه ورکول او خدمت يې بېخي وړياو.

دده خور او خوريې ډېر غريبان وو، مګر هېڅ بد کماڼه سړی هم داکمان نه شو کولی چې دی دې هغوی ته څه ورکړي.

که کله به دکاله خاوند دده په خاطر هغوی ته څه ورکړه دی به خپه کېده او ددغه کاله زیان ورته لکه دایمان زیان معلومېده.

دنظر لالا دا عادت و چې چرګ غږ به له خوبه پاڅېده او دسپېډوپه رڼاکې به غره ته روان و، ترڅو به چې لمر څرک واهه ده به له غره نه دخسوګېډۍ راوړ، چې سبا ناری به يې وکړ، نو بیا به په نورو کارو پسې روان شو او ټوله ورځ به يې کار او خدمت کاوه.

ده به پس له ماښامه هم د شپې تر لسو بجو د مېلمنو خدمت کاوه او ډیر ناوخته به ویده کېده.

دده په کار کې درخصتۍ او تعطیل ورځې نه وې او دناروغۍ دپاره يې هم فرصت نه درلود.

دی د عادت او ډیر کار کولو په وجه له پولادونه هم کلک و.

هغه ګېډۍ چې ده د شپینو کالو په عمر په شاباندې راوړ ددې زمانې ښه ښه ځوانان يې نه شي وړلی.

ده به هرکله دخمتا پيوندې کالي اغوستل او خوراک يې هم ډېر خواړو. ترڅو به چې ډېر مجبور نه شونو داختر په ورځ به يې هم نوي کالي نه اغوستل، په دغه کاله کې به چې هرڅومره ښه څه پاڅه شوو، دده برخه به پکې ډېره خواړه وه، ځکه چې ښه ډوډۍ دده له ستونې څخه نه تېرېده او په همدغه وجه به دچرګ ورمېر دده برخه وه، نظر لالا له تودې ډوډۍ سره هم دښمني درلوده اوچې په کور کې به سړه پرته وه تودې ته به يې لاس نه وروړ.

په همدغه سبب دی په بخل مشهور و اوهرچابه ورته سخت اوبخيل وېلې.

دا و د خلکو قضاوت چې له حقيقت نه ډېر لږې و اوپه ډيرې ظاهر بينۍ بناو، هغه څوک چې خپل ژوند دبل لپاره وقف کړي او هېڅ دنيايي ګټه پکې له نظر لاندې نه وي هغه ته به ځنګه بخيل ووايو.

هو! نظر لالا په ځان باندې بخيل و ځکه چې له ځانه تېرو اوخپل ځان يې بل ته بخيلی و.

ده ته به که چا دخدای دپاره څه ورکړه هغه يې دبل دپاره اخيستل اوبل ته يې ورکول.

داايتار اوفداکاري چې پدې وخت کې لکه د اينځر گل يا دمرغۍ پۍ ډېر نادر څيز معلومېږي، له انساني غرايزو سره ډېر موافقت نه لري او مثالونه يې ورک دي.

دا راز سړی دخلکو په نظر کې ډير ساده او ډېر احمق معلومېږي.

په عقل او پوهه داکمان نه شي کېدی چې چاته ددغسې ايتار او فدا کارۍ اجازه ورکړي.

خپل ځان خوارول اوبل پالل، له ځانه تېرېدل او دبل په ښه ورتلل د عقل او فکر کار ندی د دغسې کارونو د پاره يو لوړ معنوي عشق په کار دی او د نظر لالا خلاص غواړي.

ددغه کاله هرڅه دنظر لالا په لاس کې وو او دده په امانت دارۍ هرچا داسې يقين درلود چې هېڅ شک پکې چانه شو کولی.

زه دهغه چاستاينه نه کوم چې نظر لالا ورته ډير اخلاص او عقيدت درلود.

زما په نظر کې دستایلو ورنظر لالا دی او دده په ښه سړیتوب ټینګه عقیده لرم. دی اوس له نظره پناه دی او زه دده زیارت ته په ډېر اخلاص ورځم. په هغه اډیره کې چې دی ښخ دی نور قبرونه هم ډېر دي او په ځینو باندې لا جنډی هم ولاړې دي، مګر زه خپل مراد له نظر لالا څخه غواړم او دده حسنات راته ډېر درانه معلومېږي. په رښتیا چې زما خادمان خوښ دي او ښه خلک په خدمتګارانو کې وینم.

*** جبر او اختیار ***

هغه کار چې دانسان په اراده او اختیار نه وي شوی د فخر وړنه دی او د ملامتۍ موجب هم نه ګرځي، یعنې که د چا ونه ټیټه وه، ګرم نه دی که چا متوسطه قداو قامت درلود ورته نه شو ویلی چې ډیر ښه کار دی کړی او اندازه دې ساتلی ده.

که یوسړی خپل سپین مخ تور کړي ملامت دی، مګر د حبش مخ که هرڅومره تور وي څوک یې نه شي ملامتولی، ځکه چې دده اختیار او اراده پکې دخل نه لري.

که یوسړی خپل غلیم په جنگ کې مړ کړي او خپل شجاعت ښکاره کړي حق لري چې په خپله توره او توریا لیتوب فخر وکړي، مګر که مرغۍ ولي او سړی ولکېده که څه دده ډیر زورور او زړور دښمن وي خپل بریت نه شي تاوولی او توریا لې ورته نشو ویلی.

هېڅوک یو ګونګ په حق نه ویلو نه ګرموي ځکه چې هغه مجبور او معذوری، مګر هغه چې ژبه لري او له ډاره حق نه وایي له ملامتۍ نه نه خلاصیږي که څه هم یوڅه مجبوری د لته هم شته او اختیار نیمګړی دی.

د جبر او اختیار مسله ډیر اړخونه لري او دغه فیصله څه اسانه خبره نه ده.

زه په دی ځای کې دا اراده نه لرم چې له علمي څېړنې نه کار واخلم زما مقصد بل دی اود ملایانو په کار کې کار نه لرم.

زه حتی الا مکان له فلسفي بحثونو نه ډډه کوم مګر کله کله مې د موضوع تعلق او ارتباط مجبوروي چې په معقولاتو کې مداخله وکړم. زه نه وایم چې انسان مختار دی ځکه چې مونږ ډېر مجبوریتونه لرو او د جبر مظاهر دلته بیخي ډیر دي.

مونږ مجبور یو چې په وچه مزل وکړو، ځکه چې دلته بحر نشته او زموږ په هېواد کې بېړۍ نه ګرزي.

همدغه شان مونږ له کابله ننګرهار ته په هوانه شوتلی، ځکه چې هوایي سرویس نه دی جاري، مګر دغه راز مجبوریتونه په ځینو نورو ځایو کې نه شته هلته یوسړی اختیار لري چې په هواځي کې په بحر کې او که په وچه.

اوس پوه شوئ! چې جبر او اختیار په هرځای کې یو شانته نه دی او ټول انسانان یو راز مجبور نه دي.

ډېر مجبوریتونه پخوا وو چې اوس نه شته او خپل ځای یې اختیار ته پرې ایښی دی. یو ماشوم چې اول پیداشي هېڅ اختیار ورسره نه وي او د بل په غږ کې ژوند کوي، په خپله نه چېرته تللی شي او نه راتلی شي. ځملول او پاڅول یې د بل په لاس کې وي او کالي بل څوک وراغوندي، مګر څومره چې لوئېږي او غټیږي هغومره دمور له غېږې لرې کیږي او له مجبوریته نه اختیار خواته درومي، کله چې په خپلو پښو روان شي نو بیا خپل مخ په خپله وینځي او پخپله خوښه له کاله اوزي یا کاله ته راځي.

کله چې ځوان اوځلمی شي، دکاله واک او اختیار هم دده شي او دپلار په جایداد تصرف وکړي.

په هره اندازه چې دژوندانه درجه او مرتبه لوړېږي مجبوريټ کمېږي او اختيار زياتېږي. يو کافي که څوک هرې خواته غورځوي ، او هر راز لوبې پرې کوي کولی يې شي ، مګر ونې او بوټي دغسې نه دي ، يعنې د نبات مجبوريټ له جماد نه لږدی ځکه چې د حیات اثر په ده کې زيات دی.

له ونو او بوټو نه بيا د دڅارويو اختيار ډيردی او جبر نور هم تخفيف موندلی ، انسان چې له حيوان نه پورته مقام لري ، اود تکامل په لاره کې وړاندې دی دده اختيار نور هم زيات شوی او له خپلې ارادې نه ډېر کار اخلي.

په انسانانو کې هم دوحشي او مدني انسان ، عالم او جاهل انسان ، دقوي او ضعيف انسان په اختيار کې ډير فرق موجود دی مګر بيا هم په هر حال کې يو څه مجبوريټونه شته او په جبر او اختيار کې ډير فلسفي بحثونه کيدی شي. ددنيا ډير پوهان پدې عقیده دي چې دانسان ډير لږ کارونه په ظاهره اراداي او اختياري معلومېږي ، مګر په حقيقت کې د مجبوريټ اثروي او خبره له اختياره وتلی وي.

دوی وايي هغه سړی چې ډير په غيظ او غضب کې وي او په همدغه وجه د چا د وژلو اراده وکړي مونږ ورته د اختيار خاوند نه شووېلی ، ځکه چې دی په دغه حال کې دداسې اغيزو او نفسي تاثراتو محکوم دی چې له دغه کاره ځان نه شي ژغورلی او پخپلو احساساتو حاکميت نه لري که مونږ پوه شو چې دی په دغه وخت کې له يوه ليوني نه څه فرق نه لري او په طبيعي حال کې نه دی ، دی به ارومرو مجبوره ګڼو او دغه کار ته به غير اختياري ووايو.

همدارنګه هغه څه چې يوعاشق د عشق په جذبه کې د عشق دپاره کوي له مجبوريټ نه نه وي خلاص او اختياري ورته نه شووېلی.

ددغو خبرو خلاصه او نتيجه داده چې شديد محبت او شديد بغض دانسان اختيار سلبوي ، او هغه څه ورباندې کوي چې په عادي او طبيعي حال کې يې يو عاقل انسان نه کوي د همدې لامله ډير خلک په خپلو ځينو کارونو بل وخت پېښمانه کېږي او پوهېږي چې ښه يې نه دي کړي.

ځينې نور په دې عقیده دي چې انسان دا اختيار خاوند دی ، که ښه کوي بايد ښه ورته ووايو او که بد وکړي بايد بد يې وګڼو ، دوی وايي که انسان د عشق لپاره کوم کار کوي او که د دښمني دپاره په دواړو حالوکې دغه کار دده ګڼل کېږي او په ده پورې تعلق نيسي ځکه چې دغه مختلف احوال چې د زورورې مينې يا د شديد عناد په اثر پيدا کېږي او نفسي ياروحي اغيزې ورته ويل کېږي په خپله له نفس څخه عبارت دی او نفس د همدغو احوالو او کيفياتو نوم دی هسې نه چې کوم بل شی په نفس اغيزه کوي او اختيار ئې سلبوي.

ارسطو د جبر او اختيار حدود ډير ښه ټاکلی دی او پدې باب کې يې ډير ښه فيصله کړېده. دی وايي هغه کار چې يوسړی په خپله اراده نه کوي او دده اختيار پکې هېڅ دخل نه لري ښه او بد يې ده ته نه دی راجع او دده کار ورته نه شووېلی يعنې که يو زورور باد يوسړی کومې خواته يوسي يايې څوک لاس او پښې وتړي اوله يو ځايه يې بل ځای ته وړی نو دلته اختيار سلب دی او په مجبوريټ کې هېڅ شک او شبه نه شته مګر که يوسړی دخپل شرافت د ساتلو لپاره کوم کار کوي او خپل عزت او وقار يې يوه کار ته مجبوروي نو دغه راز مجبوريټونه د جبر له قانون لاندې نه راځي.

دی د مثال په ډول وايي : که ديوه سړي مور او پلار يا او لادونه ديوه ظالم او مستبد له تهديد لاندې وي چې دده په تسليميدو او اطاعت هغوی له زبان او ضرره محفوظ پاته کېږي او که اطاعت ونکړي هغوی ضايع کېږي نو په دغه صورت کې دا سوال پيدا کېږي چې که دغه سړی د هغه ظالم له خوا په يوه ناوړه کار مامور شي ، دی په دغه باب کې مجبور دی او که مختار؟

ارسطو وايي چې دلته جبر او اختيار مخلوط شانته دي مګر د اختيار جنبه غالبه ده ځکه چې ددغه کار په کولو او نه کولو کې د ترجيح او انتخاب مسئله مېنځ ته راځي نو هره خوا چې دی انتخابوي او ترجيح ورکوي هغه دده خوښې او ارادې ته راجع ده او دده کار ګڼل کېږي.

دی وایي په دغسې مواردو کې که سړی ناوړه او بدکار وکړي دغه راز مجبوریتونه معقول عذر نه شي کیدای په دغسې مجبوریت باید سړی پښې کیردي او هغه څه وکړي چې انساني شرافت او وجدان تقاضا لري .

شجاعت او شهامت چې یو اخلاقي فضیلت دی په همدغسې مواردو کې ځان ښيي او د افتخار حق پیدا کوي .

هغه د سر خطر چې په جنگ او جگړه کې یو بې زړه سړی ټیښتي ته مجبور وي ، دخلکو په نظر کې څه اعتبار نه لري په همدغه وجه له تورو او ټوپکو نه ټښتېدونکي هرچاته سپک ښکاري او هغه چې له مرگ نه ویريږي او په ایستلو تورو ورځي دخلکو په نظر کې درانه معلومیږي .

که په دغسې مجبوریت خلک قائل وای هرڅوک به له جگړې څخه ټښتېده او هېچا به هغه ته په سپکه نه کتل .

هغه افتخار چې د شجاعت او شهامت خاوندان یې گټي ددغسې مجبوریتونو په نافرمانۍ کې پټ دی لکه چې عار او ذلت ددغه راز مجبوریت اطاعت او انقیاد ته ویل کیږي .

دخان واده***

له خوبه راپاڅېدم، دډول او سرنې اواز مې ترغوره شو او ډیره لویه ورارانبکاره شوه چې ډیر خلک ورسره خوشحاله روان وو او دخان په واده کې یې لاسونه غورځول.

زه هم له دوی سره ملگری شوم او په دې خوشحالی کې مې ځان شریک کړ. ددې نښادۍ دډول او سرنې غږ ترډېر لرې ځایه رسېده او ډیرو خلکو پکې اتښونه کول.

چا به ډزې کولې، چا به اسونه ځلول، ځینو به ټوکې او مسخرې کولې په دغسې خوشحالیکې ماښام تیاره کلي ته ورسېدو او ډولۍ دکاله په مخکې ښکته شوه.

دکلي ښځې په ډیرې خوشحالی راغلې او د ډولۍ پردې یې جگې کړې همدغه وخت خدا او خوشحالی خپل ځای غم او ژراته پرېښود او د معلومه شوه چې دغې ښکلې ناوې دخپلې ازادۍ لپاره ډیره لویه قرباني ورکړه او داجباري واده ملایې ماته کړه.

ددغه حال په لیدلو د هر چا په احساس کې بدلون راغی او مونږ وپوهیدو چې کله خلق جنازه هم په ډول او سرنې وړي او په غم دښادۍ کومان کوي.

په دنیا کې ډیر داسې غمونه شته چې د خوشحالی په ډولۍ کې پټ دي او د خلکو په شعور او تمیز مسخرې کوي.

زما پوه ملگری په دغه ورځ وویل: په رښتیا چې خوشحالی څوک په زور او جبر یا په ډیرو پیسو کورته نه شي وړلی.

مگر خان لا تراوسه په دغه حقیقت نه دی پوه او خپله خوشحالی په دغه ډول غواړي.

.. څه لیکل یا لیک پوهه..

غم او خوشحالی***

زما اشناله ډیرو غمونو سره ناآشنادۍ، دهغه په کاله کې چا دماشوم ژرانه ده اوریدلی او دخپلو ماشومانو په مرک او درد یې هېڅکله نه دی ژرلی.

هغه د ځوی او لور پلار ندی چې د اولاد په تبه شری یا کوی غمجن شي.

هغه حال چې یو پلار یې دخپل کوچني زوی یا ځلمي زوی دځانکدن په وخت کې ویني دی ترینه ناخبره دی.

ده غوندې بې غمه سړی ډیر لږ پیدا کيږي او په همدغه سبب یې د خوشحالی برخه هم ډیره لږه ده.

دی چې په خپل کاله کې خپل خلف الصدیق نه ویني په زړه کې ډیر ځورېږي او ځان بد بخته ګڼي، مگر دده دغه غم زمونږ په نظر کې دهغه چاله غمه ډیر سپک دی چې دوه زامن یې ژوندي دي او یوه دده په غیږ کې خدای ته ځان سپارلی دی ځکه مونږ هغه ته دفاتحې دپاره ورځو اوده ته نه ورځو.

زمونږ دا عادت دی چې که دچاپه کاله کې نهه میاشتنی اولاد مړ پیداشي ویر ورسره نه کوو او هغه هم دغم کمبله نه غوړوي، مګر په کوم کاله کې چې د دوه ورځو ماشوم مړ شي هلته د غم او مصیبت مجلس جوړېږي او خلک ورسره همدردی کوي.

موريس مترلينگ وايي: "تاسې په مليار دونو نطفې ضايع كوي مگر خوابدې كيږئ نه او دغه راز ضياع د چاد غم او خپنگان موجب نه گرځي".

ددې خبرې معنی داده چې زموږ غمونه معقول نه دي، محسوس دي، هره ضايعه چې يوازې عقل پرې پوهيدی شي او احساسات ورسره تعلق نه لري همدغسې يې اثره وي.

زمونږ خوشحالي هم لکه زموږ غم په عقل او منطق اټکانه لري بلکه دشعور او احساس نتيجه ده.

غم او خوشحالي يوه په بل پورې تړلي دي او يوله بله نه بېليري ځينې گمان کوي چې خوشحالي له بې غمه خلکوسره زياته ده او هغه څوک ډير نېکبخت دی چې هېڅ غم نه لري مگر حقيقت دغسې نه دی او ښادي هرچيرې دغم په اندازه ده.

حقيقي بد بختي په بې غمۍ کې خای لري او بې غمه سړي ته که سړی وويلی شو نېکبخت خو ورته هېڅکله نه شو ويلی.

غم او خوشحالی لکه د يوې ټوټې دوه مختلف مخونه دي، چې اصل يې يو دی. څنگه چې شپه او ورځ يو په بل پورې نښتي دي او هر کاله ته دواړه وړاندې وروسته راځي، دغم او خوشحالی ارتباط هم دغه راز ټينگ دی که څوک وغواړي چې هغه يو خپل کاله ته پرېږدي او دابل ايسار کړي له دينه لويه اشتباه بله نه شته.

داسې کيدی شي چې ورځ اوږده شي او شپه لنډه، يا شپه لويه وي او ورځ وره وي مگر داسی ورځ چې شپه ونلري يا داسې شپه چې ورځ ورپسې نه وي په دنيا کې نشته.

که لمر تراخرته پاس په تندۍ خای په خای ولاړوی او دزمانې په رنگ کې هېڅ تغير او تحول نه وای موجود، هېڅوک به نه پوهېده چې شپه څنگه وي او دهمدې لامله چې شپه به چانه پېژندله په دې به هم نه پوهېده چې ورځ څنگه وي اوڅه کيف لري. غم او خوشحالی هم لکه شپه او ورځ يوپه بل پېژنو که غم له دنيا نه بيخي لاړ شي خوشحالي هم ورسره ځي که ژرانه وي خندا هم نه شته.

همدغسې چې هڅۍ له چرگې پيدا کيږي او چرکه له هڅۍ نه غم او خوشحالی هم يو دبل اولاد دی.

انسان بايد په دې پوه شي چې غم او خوشحالي يو ظاهري او اعتباري فرق لري يعنې دا فرق هم لکه د شپې او د ورځې فرق دسترگو او نظر فريب پيدا کړيدی چې د عقل او بصيرت خاوندان پرې نه غوليري، بلکه ړانده هم دواړه يوکني. څوک چې د عقل سترگې لري او د فلسفې شعور خاوند دی هغه زمانې ته په بل شان گوري اود شپو ورځو له سپينو او تورو پردونه هغه خوا بې رنگه زمانه په بل ډول ويني هغه پوهيږي چې دزمانې دواړه مخونه يوه شي ته مسنوب دي او يو حقيقت دوه رنگه ښيي.

ډېره ښه ده چې عقل او پوهه په مونږ ډير تسلط نه لري او مونږ يې له وهم او خيال نه لرې کړی نه يو، گڼې اوس به شپه او ورځ راباندې يوه وه او خوشحالی به هم راباندې غمېدلې وه.

زمونږ غمونه او زموږ خوشحالی زموږ په ژوند کې هغه سوز او ساز پيدا کوي چې بې له هغه د ژوند کيف او خوندونه پاته کيږي.

غم د خوشحالی ځکلو ذايقه او احساس روزي او خوشحالی لکه د خوړو ميوو خوراک، ترخو مرچو ته ضرورت لري.

که په دنيا کې ترخه شيان نه وي خواړه ډير ژر زړه و هي او بې خونده کيږي.

دژوندانه خوند غم او خوشحالی ته ډير ضرورت لري او په دغه خوند کې دعواطفواو احساساتو خاوندان ډېره برخه لري. هغه ړانده هوښياران چې په ظواهرو نه غوليري او دغم او خوشحالی په فرق نه دي قايل، له دغه نعمته محروم دي، که مونږ ډير عميق فکروکړو هماغه شی مونږ ډير خوشحالوي چې مونږ يې ډير خپه کړي يو او ډير حله هغه شي ته خوشحالېږو چې زموږ غم پکښې پټ دی. ډير ښه ده چې په جهان کې دغه راز ژور فکرونه ډير لږ دي او احساسات مونږ ته دغه موقع نه راکوي چې دغمونو او خوشحالو حقيقت ته ډير ځير شو.

ډېر خلک دي چې يوه ورځ يې گرانه بڼځه مري او دی غمجن کيږي مگر بله ورځ نوی واده کوي او نوی خوشحالی هغه زور غم بيخي هېروي نو دغه د خوشحالی ډولۍ او هغه د غم جنازه يوله بله ډير ربط لري که هغه غم دغه کاله ته رانشي دغه بڼادي هم نه شي راتلی.

دا وصال په حقيقت کې دهغه فراق نتيجه ده او په هغه ویرکې دغه سرور او سرودپټ دی هرڅومره چې د خوشحالی دپسرلي بارانونه زورور وي هغو مړه يې سيلابونه هم زورور دي، له دغې زورور بارانونو سره تندر اورلی هم شته، لکه چې له ډيرو لو يو افتخاراتو سره ډير لوی خطرات ملگري دي. همدغه وجه ده چې زه له سپکو او کوچنيو غمونو څخه لوی او ستر غمونه ډير ښه گڼم.

اخلاقي اساس

شوپنهاور وايي: داخلاقو دپاره له ترحم نه ښه اساس نه شته، انساني اخلاق بايد په همدغه اساس قايم وي. دده په نظر کې اخلاقي عمل هغه دی چې دشخصي گټې هېڅ اثرېکې نه وي. او محض دبل دخير دپاره وي. کانت وايي: د انسان هغه عمل اخلاقي ارزښت لري چې خاص د انساني تکليف د پاره وي. دده په زندانسانيت يوقانون لري، چې مخالفت ترېنه ښه نه دی او انسان مکلف دی چې له دغه قانون سره سم وچليږي، دده په نظر هغه کار چې دقانون د پاره کيږي او هغه کار چې دقانون دپاره نه وي شوی مگر له قانون سره موافق وي يوله بله فرق لري.

دی هر نیک او ښه کار اخلاقي عمل نه گڼي د ده په فکر اخلاقي عمل هغه دی چې خاص د قانون د پيروۍ او دانساني تکليف دپرخای کولو لپاره اجرا شوی وي، نه دشخصي گټې دپاره.

په همدغه سبب د يوه سوداگر صداقت او راستي چې دتجارتې گټې دپاره وي نېک کار گڼي مگر اخلاقي عمل ورته نه وايي. همدارنگه هغه څوک چې ډير زړه سواندي وي او په همدغه سبب له خلکوسره نيکي او احسان کوي. دغه راز نيکي او احسان دکانت په عقیده اخلاقي عمل نه دی.

دی وايي که دغه سړی له خلکونه ډيرې جفا گانې وويني زړه به يې سخت شي، بيا به له چا سره احسان او نيکي نه کوي، مگر هغه څوک چې دخلکو جفا گانې ويني او محض د تکليف دپاره له خلکوسره ښه کوي دا کار اخلاقي قيمت لري او اخلاقي عمل ورته ويل کيږي.

مترلينک وايي: هغه مينه چې انسان يې له انسان سره لري بايد له ډير لور او هسک خای نه اخیستل شوی وي، که يو انسان وکړی شي چې له انسانانو سره عشق ولري او بشر دوستي دعشق له کوره واخلې نه ښايي چې له ترحم نه کار واخلې او مينه يې د مرحمت او مهربانۍ رنګ پيدا کړي.

که څوک چاته د عدالت له مخې څه ورکولې شي دا احسان له لارې دې څه نه ورکوي، که د چاله لاسه پوره وي چې دانسان احترام وکړي دلجوبيي او تسلي ورکولو ته حاجت نه شته.

دی دانسان دپاره له چانه رحم او شفقت نه غواړي، دا حسان له ورکړې نه د عدالت ورکړه ښه گڼي او له نوازش نه يې احترام دانسان لپاره غوره گڼلی دی.

داسړی دعشق طرفدار دی، دده په مذهب بايد شاه او گدا يوله بله عشق ولري ده ته له شفيق نه رفيق ښه ښکاري او له هغې مينې نه کرکه کوي چې يو مهربان بادر يې له خپل صادق خدمتکار سره لري دغه راز مينه چې د ترحم او شفقت

رنگ لري يوانسان لوی اوبل کوچنی ښيي، په دې مینه کې چې هرڅومره مهرباني پرته ده هغومره پکې د محبوب حقارت هم شته مگر په عشق کې کبراولوبي نه ځایي او اغاتوب نه مني. دی انسان ته په ډیر لوی حق او ډیر زیات احترام قایل دی مگر دغه حق ورته په سوال او ګډاني د استرحام له لارې نه غواړي، د عدالت په اساس یې غواړي. که بشر ښه انصاف وکړي خواران او مزدوران په بډایانو باندې ډیر لوی حق لري. خو دغه حق پټ پاته دی او خلکو هیر کړی دی.

روسووايي: «هر وخت چې تاسې یو آسمان خراش قصر وینئ یقین وکړئ چې د یوه ولایت کورونه د دغه قصر د بنا دپاره وران شوی دی». که چېرې سم او صحیح حساب مینځ ته راشي ډیر لوی بډایان د ډیرو زیاتو خلکو پورې دي او د دوی خیرات په حقیقت کې د دغه پور نیمګړی ادا ده که یو سړی په دغسې احساس خوار او غریب ته څه ورکوي احساس یې ډیر لوړ او عالي دی او له هغه بل نه چې داکار خپل رحم او کرم ګڼي عالي همت او لوړ شعور لري. دچا پوهه چې د عشق په آب و هوا کې وده وکړي او عواطف او احساسات یې په عقل غالب وي هغه د مترلینک په شان فکر کوي او له نورو پوهانو نه یې فکر بل راز وي.

ښه او بد

خدای خبردی چې غل وکه خونې، یایې کوم ډیرد شرم کار کړی و، هرڅه چې و خو خلکو یې مټې تړلې وې او حاکم ته یې راووست. هر یوه ویل دی ډیر بدسړی دی مونږ دده له لاسه ډیر په عذاب یو، دی باید بندي شي او ډیره سخته سزاو ویني.

حاکم هغه بد وگانه او زندان ته یې ولیږه دهغه خپلوان اخند زاده صاحب ته ورغلل او هغه یې حاکم ته ورووست، کله چې حاکم د آخندزاده صاحب له راتکه خبر شو یوه ټوټه مخې ته ورغی، دهغه لاسونه یې ښکل کړه او په ډیر عزت یې خپل ځای ته راووست.

د آخند زاده صاحب له خبرې هیڅوک نه شو وتلی، حاکم هم دده امر ته غاړه کېښوده او بندي یې خوشی کړ. ما چې دغه حال ولید په دې پوه شوم چې دلته دښو او بدو فرق شته، ځکه د ښه سړي لاسونه ښکلوي او د بدو سړو لاسونه تړي، مگر ټول دښو او بدو په فرق یوشان نه دي پوه شوي دهمدې له امله هغه سړی چې دخلکو په نظر کې بدو آخند زاده صاحب ښه وگانه اوله بنده یې خلاص کړ.

زما ملگری وویل: دوی دښو او بدو په تمیز کې ډېر غولېدلي دي. دوی وایي زمونږ ملک ډېر بد سړی دی ځکه چې دغلو ملگری دی او غله په حاکم باندې خوشې کوي، مگر همدغه کار چې آخند زاده صاحب وکړ هغه ته بدنه وایي. هرکله چې خونیان او داړه ماران بنديان شي دده په برکت خوشې کیږي او دگنهارو شفاعت دده کاردی. دی یوازې له حاکمانو نه غله نه خلاصوي، که شکرانه غټه وه په اخرت کې یې هم دخلاصولو ذمه کوي او پس له مرگه یې هم ملگری دی.

که یو حاکم یو غل دملک په خوله خوشې کړي دا کار دوی ته بد ښکاري مگر که د آخند زاده صاحب په سفارش یې پرېږدي نویا په ښه سړیتوب او دیندارۍ کې حسابیږي.

د هرچا بدې که په ډیرو پردو او رنکونو کې پټه وه هغه د دوی په نظر کې ښه سړی دی او که چا خپله بدې نه پټوله یایې نه شوه پټولی دوی ورته بد وایي او په بدنامه یې یادوي.

دوی هغه غل گڼي چې دسوداگرو قافلې وځي او دبدایانو په کورنو داړې غورځوي، مگر دهغه چا لاسونه اوښي ښکلوي چې په چل او فریب دخیراتو نو قافلې خپل کاله ته راگرځوي او دمسکینانو حق غصبوي.

پخوانۍ لایوې

په کاله کې برق لکېده مگر پاس په رف باندې د تورو تیلو مسینه ډیوه ایښې وه، په خنک کې یې یوه بله ډیوه هم وه چې یو وخت پکې شمع بلېده.

هغه خوا دخاورینو تېلو لاتین ښکارېده او داسې معلومېده چې هرې ډیوې په خپل وخت کې داکور رڼا کړی او دکاله خلکو یې په رڼا کې ډیرې شپې سبا کړي دي، مگر اوس ترېنه څه کارنه اخیستل کیږي او دشبې په کور کې برقونه بلېږي. دزمانې دا عادت دې چې زاړه شیان له کاره باسي او نوي شیان په کار اچوي مگر خلک خپل زور حال نه هیروي او زرو شیانوته په جکورفونو باندې ځای ورکوي.

داعادت بدنه دی چې څوک زړه خدمتونه هیر نه کړي او زړو خدمتکارانوته په قدر وگوري مگر کار باید له نوو شيانو واخیستل شي او په کورونو کې وخت په وخت نوی رڼاگانې پیداشي.

انسان په هروخت کې یوې رڼا ته محتاج دی او دارڼا هرکله خپله څېره اوخپله وضع بدلوي دعالم تغیر چې ددنيا یوقانون دی همدغه تقاضا لري چې هرڅه باید یو راز او بل رازشي او یوازې لوی خدای تل تر تله په یوه حال باقي وي دهمدغه بدلون او تغیر په وجه د علم اوپوهې رڼا هم هر وخت خپل فانوس بدلوي او دلونو په بدلون په لوبو کې پراته شيان هم بل راز کړی.

هغه رڼا چې د خاورو له تیلو پیداکيږي هغه نورچې دلمر او سپوږمۍ له کوره راځي، هغه برېښنا چې داوبو له اېشار څخه حاصلیږي دظرف او محل په اعتبار یوله بله بېلېږي که څوک په دغو ظاهري صورتونو ونه غولېږي، او حقیقت ته څېر شي نو دشر شمو او پنبې په بوتو، د غوزانو او زیتونو په ونو کې یوه رڼا موجوده ده چې په هر راز ډیوه کې بیل کیف پیدا کوي. که څوک هغه تیل چې په ډیوه کې ویني په پنبه کې وویښي یا دغه سیزونکی برق چې په برقي نغریو کې گوري په اوبو کې ولیدی شي هغه ته اور او اوبه دومره فرق نه لري او د جهان په هره زړه کې یوه رڼا ویني چې دصحرا په کانو کې هم شته هغه نور چې کلیم په کوه طور کې لیده دښونه په هره ونه کې شته مگر محرمانه سترگې غواړي.

که دانسان تعقل قوي شي اود حواسوله قیده واوړي (که څه هم دبشر اوسنۍ پوهه هماغه رڼا ده چې د حواسو له کړکیو رانوتلې ده) په هرشي کې به یونور گوري او دوجودپه نړۍ کې به داتور اوسپین نه وي اوس مونږ د حواسوله تاثیر لاندې یو چې په تیلو غور لاسونه په پندانه وچوو.

که لوبښي او ظروف زمونږ دنظر مانع نه شي نو په هرکور کې دیوې ویالې یا دیوې چینې اوبه دي او دټولو مشرب یو دی.

که مونږ د سیند او ویالې، دکوهي اوکاريز، دواوړې اوباران په نومونو اوصورتونو ونه غولېږو نوواوړه ږلۍ اوباران دیوې کورنۍ خلک دي او اور او اوبه هم دومره پردي نه دي. په حقیقت کې همدغه خوروا لۍ دی چه په خټکي، هندوانه، توت، انگور ناک او مڼه کې یې حلول کړی او په هر محل کې یې بېل صورت بېل خوند او بېل نوم پیدا کړی دی.

هغه لوی او واړه خمونه چه دبېلو بېلو مېوو او دانو شربتونه او عرقونه پکې پراته دي ټول یو کیف لري او دکجورو او اربشو مېنځ کې څه فرق نه شته په دغسې کتنه چې سړی له اشکالو اوصورتونونه هغه خوا وگوري سړي ته دامعومېږي چې کورت او شرومېې له یوې غږ کې راوتلي دي او مایعات او جمادات زمونږ ظاهري حواسو بیل کړی دی. هغه وخت چې زمونږ تماس او تعلق له مادیاتو نه قطع شي او مجردشو ښايي چې دنن ورځې علم او معرفت بل رازشي او دغه رڼا بل شاته وویښو، هغه وخت به دنن ورځې د تنویر وسایل لکه ددې کوتې بېکاره ډیوې په کار نه وي، او علم وپوهه به په نورو قالبونو کې ځان څرگند کړي چې اوس یې مونږ نه شو لیدلی.

„اجتماعي نظریات“

انتخاب

زما ملگری له اجتماعي مسایلو سره ډېره زیاته علاقه لري. کله چې ولس د شوری لپاره وکیلان انتخابوي یا د حکومت مشر خپل وزیران ټاکي دی په انتخاباتو باندې په زړه کې سل اعتراضه لري.

دده په نزد سم او صحیح انتخاب ډیر مشکل کاردی او که دغه کاربل څوک کوي دی پکې ډېر عیبونه پیدا کولی شي. دی وايي د کوسټاولوبون دا خبرنستیا ده چې په خلکو باندې حکومت کول دومره گران کار نه دی لکه چې په خلکو کې لایق کسان پېژندل او انتخابول مشکل کار دی.

زما ملگری دایوه لویه اشتباه گنې چې اجتماعي کارونه داسې کسانو ته وسپارل شي چې هغوی په خبرو کې ډیر مهارت لري او په خبرو ډیر ښه پوهیږي. ده د کوم عالم دا خبره ډیره خوښه کړې ده چې په خبرلو څو او نطقانو کې د فکر خاوندان ډیر لږ پیدا کيږي.

دده په نزد هغه څوک چې ډیرې ښې خبرې کولی شي ښه ښه کارونه نه شي کولی او ډیر فکر کوونکي هم د کار خلک نه دي.

زه دده دا خبره ځکه ښه گڼم چې دی په خپله د فکر خاوند دی او په خبرو کې هم ډیر ښه دی، هغه څوک چې د ځان په باب کې هم له حقه نه تیريږي او د قضاوت په وخت کې په ځان هم حکم کولی شي باید ښه یې وگڼو او په قدر ورته وگورو. اوس خوه پوه شوي یاست چې زما ملگری په اجتماعي مسایلو کې څومره عمیق فکر لري مگر زما علاقه له ده سره په فکري او علمي دقت نه ده بڼا، بلکه ده د شعري او ادبي جنبه مې ډیره خوښه ده.

دی علاوه پدې چې شاعر او لیکونکی دی په شعر او ادب کې ډیره ښه نقادي هم کولی شي یعنې که هر څومره ښه شعر بد په نظروغی یاد شعر خاوند ښه سړی نه و، دی پکې داسې باریک عیبونه پیدا کولی شي چې نور یې په ذره بین هم نه شي لیدلی، مگر کوم شعر چې دی په خپله انتخاب کړي هغه هم ډیر ښه نه وي یا یې نور په ښه والي نه شي پوهیدای. گورئ! زما مقصد دانه دی چې دی ښه شعر او بد شعر نه پېژني بلکې یقین لرم چې ادبي محاسن او معایب ورته ډیر ښه معلوم دي، زما په نظر کې دی ډیر ښه شاعر دی، مگر دده له باریک نظر څخه په وېره کې یم چې دا خبره یې په مزاج بده ونه لگيږي، ځکه چې اناتول فرانس په خپل یوه کتاب کې لیکلي دي چې ډیر ښه شاعر هماغه دی چې ډیر خود پرست وي او بې له ځانه بل څوک په نظر کې نه لري.

زما دغه ملگری یوه ورځ د وطن په کاردارانو باندې بحث کاوه چې ځینې یې ښه گڼل او ځینې بد، ماچې دده دغه انتخاب ولید په دې پوه شوم چې د شعر له پېژندلو نه د سړو پېژندل گران کاردی او دا اشخاصو په عمل کې دومره اختلاف نه شته لکه چې په نظر کې شته.

دا کیدی شي چې ډیر خلک په یوه چلیم خوله کيږدي، مگر فکرونه او نظرونه یوازې نه دي.

د حسن انتخاب، د شعر انتخاب، د شخص انتخاب په هر ځای کې یوه اختلافي مسله ده چې دهر چا د ذوق او نظر په لحاظ فرق کوي که هر چهرته لارښی، او هر چاته لارښی یو به د بل په انتخاب اعتراض کوي او دغه شکایت به هر ځای موجود وي.

حجازي د ایران ډیر ښه او مشهور لیکوال لیکي: زما یوه دوست چې له ډیرو ښو لیکوالو څخه دی د ایران په فرهنگستان انتقاد کاوه چې په دغه علمي او ادبي انجمن کې ولې ځینې بېسواده اشخاص په عضویت انتخاب شوي دي او لیاقت ته نه دی کتل شوی؟ مگر څومره چې ده د ایران د فرهنگستان اعضا ووته بدویل هغومره یې د فرانسې د اکاډمۍ اعضا ستایل اود هغوی انتخاب یې ډیر صحیح گانې، څو ورځې وروسته چې زه (حجازي) د فرانسې د اکاډمۍ له یوه غړي

(مسیوماسین یون) سره په پاریس کې مخامخ شوم نو د اکاډمۍ بحث مینځ ته راغی او هغه په ډیر قهر وویل: «د فرانسې له اکاډمۍ نه خرابه دستګاه بله نشته، خو ورځې پخوا یوتن د کتابونو ناشر یې کتاب فروش چې د اکاډمۍ د ځینو اعضاوو کتابونه د تملق دپاره چاپوي اوڅرځوي یې د اکاډمۍ غړی شو چې د ادبیاتو په پوله هم نه دی تېرشوی».

د اقصه همدغلته پریږدی! راشئ چې د فرانسې د اکاډمۍ انتخابات داناتول فرانس په وخت کې وگورو.

دغه لوی او مشهور لېکوال په خپل یوه کتاب کې د دوو تنو (شاگرد او استاد) مذاکره د اکاډمۍ دیوه غړي په باب داسې لیکي:

شاگرد: مسیو..... د اکاډمۍ په عضویت انتخاب شو او دا انتخاب زه ډیر بد گڼم. دا سړی د معاشرت په ادابو ډیر ښه پوهیږي اوله هر حزب سره ټک راتګ لري، سر بېره په دې یوې لورې کورنۍ ته هم منسوب دی او وراړه یې د کلیسا واکدار دی، دی په خپله هم ډیر څه لري او په کاله کې یې ډیر ښه شراب پیدا کيږي مګر ذوق او هنر نلري او دلوري قریحې خاوندنه دی ځکه راته دغه انتخاب ډیر ناوړه معلومیږي او په بد نظر ورته گورم.

استاد: ناوړه انتخاب ته هېڅکله بد مه وایه او په دې پوه شه چې په کارونو کې د تصاوفاو اتفاق برخه ډیره زیاته ده هغه کار چې تاسو ته مسخره معلومیږي په حقیقت کې یو انتقام دی چې تقدیر یې د تفریح لپاره د عقل او تدبیر له خاوندانو څخه اخلي.

تاته دې د معلومه وي چې په دغسې انجمنونو کې دهوس او تفنن دپاره هم ځای پریښودل په کار دی. د قریحې او ښوځ خاوندان غالباً د معاشرت او گذران خلک نه وي.

که یوه جامعه سل په سلو کې عقلي او منطقي وي سل په سلو کې به د تحمل وړنه وي او د عدالت له سارې فشار لاندې به هر څه ساړه وي. کوم انجمن چې یوازې له لویو او فوق العاده اشخاصو جوړ شوی وي ډیر لږ خلق به ورسره علاقه ولري.

ډیره ښه ده چې ټیټ او حقیر اشخاص له دوی سره گډېشي او د تفریح باعث وگرځي، په دغه صورت کې به ټیټ کسان له لوړو کسانو نه علمي او معنوي استفاده کوي او لویان به هم چې خپله مقایسه له دوی سره په نظر کې نیسي خوند اخلي. داکار د دواړو په ګټه دی او اکاډمۍ په دغه ډول دخپلو مهمو غړو اهمیت نوروته ورکولی شي څنګه چې دلمر او ستورو څخه ځینې ذاتي او ځینې اکتسابي ځلښت لري د اکاډمۍ اعضا هم باید دغه راز وي چې د ځینو رڼا ځینو نوروته انتقال او سرایت وکړي.

دغه راز ناوړه انتخابات د دغه انجمن د حیات اوبقا لپاره ډیر ضرور معلومیږي او ډیره ښه ده چې اکاډمۍ دخپلو غړو په انتخاب کې اشتباه وکړي یا د تصادف له تاثیر لاندې راشي اودغه راز خلک هم انتخاب کړي.

که ناوړه اشخاص هېڅکله د اکاډمۍ په غړیتوب نه انتخابېدلی نو هغو کسانو ته به ډیر لوی توهین او تحقیر متوجه و چې اکاډمۍ نه قبلولی مونږ باید دغه راز ظاهري اشتباهات حقیقي هوښیاري وگڼو او په نفرت ورته و نه گورو.

د عقل برخه په ژوندانه کې

پاک خدای چې ژوند پیداکړ غرايز یې هم ورسره پیداکړه چې ژوند وساتي او د حیات شمع مړه کېدو ته پرې نږدي. همدغه غرايز دي چې دهوا مرغان او دځمکې ځنا وربې دزیږو لو اونسل ساتلو کار ته داسې متوجه کړي چې هېڅ غفلت پکې نه ځایيږي، دهمدې لامله د هوا مرغان هرکال نوي کورونه جوړوي او نوي هکۍ پکې ږدي له هکۍ یوه بچي را ایستل او بچوته دانه په خوله کې راوړل د غریزې کاردی.

یو کوچنی ماشوم چې په لومړۍ ورځ دمور په ټي باندې خوله ږدي او روي يې، بې له غريزې بل لارښوونکي نه لري. هغه پاملرنه چې يوه چرګه يې دخپلو بچيو په نسبت لري کوم تعليمي کار نه دی بلکه د غريزې او فطرت په تقاضا اجرا کيږي کومه شهباني قوه چې نراوښخه يې يو دبل په نسبت لري د غريزې غوښتنه ده چې د ژوند ساتلو او دنسل د بقا دپاره په انسان او حيوان کې وجود لري، يعنې د ژوندانه ساتنه او دنوع پايښت د غرايزو وظيفه ده. هرکله چې غرايزه حيوان کې ډير قوي دی او په انسان کې ضعيف غوندې دی نو انسان ته عقل هم ورکړشو چې د ژوند په کار کې له غرايزو سره مرسته وکړي او د غريزې په خوښه استعمال شي يعنې عقل يوه آله ده چې غريزه يې استعمالوي، نوعقل بايد د ژوندانه د وسايلو برابرولو په کار کې صرف شي او د ژوند اسباب برابر کړي نه دا چه د حقايقو او پټيو اسرارو دکشفولو کار ترېنه واخلو او بېخايه يې استعمال کړو.

د عقل اصلي کار همدغه دی چې له مادي سره تعلق پيدا کړي او په موادو کې تصرف وکړي طبيعي او رياضي علوم دامدعا ډيره ښه ثابتوي چې د عقل کار له جسم اومادي سره دی چې بايد ابعاد وپيژني او کميت ته متوجه شي ځکه چې د کيفيت پېژندنه د عقل کار نه دی او عقل ددغه مقصد دپاره نه دی پيدا شوی همدغه سبب دی چې انسان ياله کيفيت نه بيخي غافل دی يا کيفيت ته هم دکميت په نظر گوري. مثلاً زمانه په اصل کې کيفيت دی او د کيف له مقولې لاندې راځي مکرانسان دخپلې ساعت تيرۍ لپاره چې د ژوندانه يکنواختي ورکه کړي دغه کيفيت دکميت له مقولې لاندې راووست او دځمکې حرکت، د ستورو حرکت او نور حرکتونه يې زمانه وبلله. هئيت، نجوم، رياضيات په همدغه مفیده اشتباه بنا شوه او ددغې لويې غلطې په وسيله لوی لوی مقصدونه حاصل شول.

که انسان ښه غور وکړي پوهيږي چې عقل انسان ته ددې لپاره ورکړ شوی دی چې د آلاتواو مصنوعاتو په جوړولو کې ترېنه کار واخيستل شي او يوڅه جوړ کړي نه داچې په څه پوه شي او دکميت ادارک وکړي. دغرب پوهان په دغه راز ښه پوهېدلي دي، ځکه يې د ژوند ښه کولو په کار کې له عقل او پوهې نه ډير کار اخيستي دي او زمونږ پوهان په نورو تصوراتو کې غرق دي. مونږ بايد د جوړولو او پوهېدلو په فرق قايل شو. جوړول اسانه کار دی مگر پوهېدل گران کار دی. دشاتومچۍ عمل جوړوي مگر په حقيقت يې نه پوهيږي. مونږ ژوند کوو او د ژوند وسايل برابروو، مگر د ژوندانه په حقيقت نه يو پوه شوي. ډاکتران او طبیبان د ژوند په خدمت تر ډيره حده موفق شوي دي او د زړه حال د سږو حال ورته معلوم دی، مگر ژوند نه پيژني او له روح نه نا خبره دي. دانسان ډيره لويه او مهمه وظيفه د ژوندانه ساتنه او روزنه ده. عقل اوفکر، علم او فن د همدغه مقصد دپاره دي چې د ژوندانه اسباب او وسايل برابر کړي، او په همدغه لاره کې ترېنه کار واخيستل شي.

حسابي خبرې

استاذ ويل: تاسې بايد هروخت له ځان سره حساب وکړئ او حسابي خلک اوسئ!

دده يوحسابي درس دا ؤ: که يو عدد له بل سره داسې يوځای کړو چې يوپاس اوبل لاندې وي نو څلور (۴) ترېنه جوړېږي او د دواړو وجود هم په خپل حال نه پاتې کېږي. که دواړه څنګ په څنګ يوځای کړو لکه: ۲۲ نو دوه ويشت ورنه جوړېږي او دوه شل کېږي.

ددواړو عددونو شکلونه او صورتونه هم په خپل حال پاتې کېږي ځکه چې دلته دملګرتيا او ورورولۍ رازېت دی او په هغه بل صورت کې تفوق، تسلط اومحوه کول معلومېږي.

ده ويل: که دوه مساوي عددونه لکه: (۱-۱) (۲-۲) (۳-۳) هر يو له بل نه وړاندې يا وروسته کړو نتيجه يې يوه ده مګر په دوه متفاوتو عددونو کې تقديم او تاخير ډير زيات فرق راوړي او په مقدار کې ډير تفاوت راځي.

که مونږ يو او نه يو ځای کړو او داسې يې لیکو (۱) نونس کېږي، مګر شل کېږي نه. که همدغه دوه عددونه داسې وليکو (۹۱) خبره سلوته نږدې کېږي او ډير زياتوالی پکې راځي.

„څه ليکل يا ليک پوهه“

شعر او فلسفه

وريځې پورته په هوا کې دي ځاګانې ښکته په ځمکه کې.

هغه څه چې په هسکو وريځو کې شته په ژورو ځاګانو کې هم شته.

په دغو اوبو باندې هم هماغه تنده ماتېږي.

دلور خيال او دژور فکر نېجه يوه ده.

ته! ياخپل نظر ډير لور کړه يابه خپل ګريوان کې ډير سربښکته کړه!

دشاعر او فيلسوف فرق همدغه دی.

زه شعر او فلسفه دغه شان ګڼم.

„لور خيالونه او ژور فکرونه“

ولارې اوبه

له ښاره ووتم سمه او ودانۍ مې پرېښوده، دلورو غرونو سره ته وختم.

له هغه ځايه ستاسې لورې ماڼۍ ډيرې ټيټې ښکاريډې اوبه دې پوه شوم چې مونږ په ډير ټيټ محيط او ټيټه هوا کې ژوند کوو.

دغره له سره ډیرلري ځایونه لیدل کیږي، او نظر ډیرلري څار کوي ځکه ما هم دزمان او مکان په لري ګوټ کې هغه څه لېده چې د کور او کلي خلکو نه شو لیدلی.

همدغه وخت زه وپوهېدم چې فرعون او قارون په کلو اوبارونو کې پیدا کیږي مګر خدایې تجلی په غرونو کې ځان نښي او کلیم له کوه طور نه الهام اخلي. دلمر لومړی رڼا دغرو په څوکوپریوزي او وروستی وداع هم دغرو له څوکوسره کوي. شپانه غرونو کې دي او قصابان په ښارونو کې.

دبو دا او زردشت نښې نښانې په غرونو کې دي او دفرهاد د عشق داستان دغره ازانکه ده.

دغرونو او به ډیرې پاکې او ډیرې رڼې دي دغرونو هوا ډیره صافه اوبې د وړو ده.

تاسې غرونو ته یوازې د کمیت په لحاظ مه کورئ د کیفیت په لحاظ هم هلته ډیر څه شته چې په سمه کې نه شته.

که په غرونو کې قیمتي لعلونه شته نو دغرونو ښکلي اوشایسته منظرې هم په ښارونو کې نه پیدا کیږي.

زه غرونو ته دندارو او تماشو لپاره تللی وم او دولاړو اوبو سیل مې کاوه، ماته چاویلي و، چې هلته یو ډیر لوی ډنډ دی چې پخوا به پکې ښاپیړیو لمبل اوملوک به له بدری سره همدغلته کتل.

زه لاړم او دغه ډنډ مې ولید د ډنډ په غاړه دیر ساعت کښیناستم او تر ډیره وخته له فکر او خیال سره مشغول وم.

دغه لوی ډنډ د صبر اوسکون په مقام کې څه شور او فریاد نه کاوه د حال په ژبه یې خپل عمیق احساسات داسې ښکاره کول:

زه د لویو غرونو په ډیره لویه کنده کې ایسایم او دولاړو اوبو په نامه یادېږم، زما لیدو ته خلک راځي او زما مهیبه منظره ویني، هیڅ لایموزن دا جرئت نه کوي چې زما په سر راودانګي او زما مخ په خپروووې. په ماباندۍ دچا بیړۍ نه ګرزي زما کبان څوک نشي نیولی، د هېچا حال په ماباندۍ نه دی لوېدلی، زه دهېچا په واک او اختیار کې نه یم، مګر په عین حال کې یې واکه اوبې اختیاره یم. زما په پښو کې لکه غرونه لوی لوی زنجیرونه پراته دي او زه یې ځای په ځای درولی یم.

هغه آزادي چه له مستو سیندونو او زورورو سیلابونو سره شته له ماسره نه شته.

زه عمق لرم، شور او مستي، موج او حرکت نه لرم.

زما قوت او طاقت ایسار دي، ما ځان ته دیوې چینې او یوه لښتي قدرته مجرا پیدا نه کړه او ددغو ماشومانو آزادي هم زما په برخه ونه رسیده زه ډیر لوی قوت یم مګر آزاد نه یم، ایسایم ځکه هېڅ نه شم کولی او هېڅ رانه جوړنه شوه.

زما عمر عبث تیرېږي نه رانه برق او برېښنا پیدا شوه نه سمسور باغونه، نه مې جهان ولیده او نه جهان ولیدم. زه ښارونو او ودانۍ ته ښکته نه شوم ماخپل موج او حرکت ونه لید او د شوراو مستي په کیف ونه پوهیدم، زه د ځان غوندې نورو ډنډونوسره یوځای کېدای نشم، مګر د کابل سیند د کونړ له سیند سره یوځای کیږي او دواړه له اباسین سره خپل موجونه خپل شور او خپله مستي یوځای کوي.

قید او اسارت عزیزان له عزیزانونه لري ساتي، ځکه دیوه کوهي اوبه له بل سره نه شي کېدېدلی او یو ډنډ بل ډنډ ته لاره نه لري مګر داسمان وربځي یوله بله کېږي او دیوه باغ مرغۍ بل باغ ته ځي.

زما طبیعي میل دانه دی چې ځای په ځای غلی ولاړ یم او هېڅ حرکت نه کوم زه دسېلابي حرکت او طوفاني قوت غوښتونکی یم.

زه باید دغه سکندري سد مات کړم او ځانته لاره پیدا کړم.

که زه له دغه قیده خلاص شم، زما له طوفانه به خلک ووېږي او زما له فیضه به ملکونه آباد شي.

زه به بحر او دریاب ته لاره پیدا کړم او هلته به بې برخې نه یم.

زما په زړه کې ډیر څه شته، مګر دشور او غوغا ژبه نه شته.

ته زما د حال په ژبه پوه شه او زما په حال کې عمیق فکر وکړه.

هغه وخت چې زه د ډنډ په غاړه ناست وم لکه صاحب حال په بل حال کې وم او دخيال پروازونه ډیر او چټ وو. په دغه وخت کې زه له لوړو خیالونو او ژوروفکرونو سره اشنا شوم او ډیر لږ به مې کتل. همدغه وخت ماته دپسرلي زورور بارانو نه رایاد شوه چې له دې لوړو غرونو په ډیر شوراو زور مخ ښکته روان وو او هېچا یې مخه نه شوه نیولې. دهغه سېلاب تعلق داسمان له ورېځو او اسماني برېښنا ګانوسره وه ځکه یې ډیرې ځمکې لاندې کړې او له هره قیده ازاد و. دا ډنډ له ټیټ او ژور محیط سره علاقه لري، ځکه ځای په ځای ولاړ دی او عمري قید تیروي. ای هغو کسانو چې د پوهې او هوښیاری عمق ته پریوتې یاست او په اسفل السافلین کې ژوند کوی په دې پوه شئ چې دغه راز لوی ډنډونه دهغه شبنم مقام او منزلت نه شي پیدا کولی چې د شپې د ګل په ناز کوپانو پریوزي او سحر دلمر دورانګو او حرارت سره آسمان ته خيژي. هغه اوبه چې دنورو ځاګانو په تل او تور تم کې دي پدې نه شي پوهیدې چې د پسرلي بارانونه اوسېلابونه څنګه دي او څه کوي؟ دغه راز لوړ مضمون دغسې ټیټوته نه شووېلي، او د ژورو ځاګانو په اوبو کې د دنیا زورور بادونه هم موج او حرکت نه شي پیدا کولی.

نبه حاکم

هنه چې نه نفس لري نه نفسي خواهشات.

نه يې په زړه کې ډارشته ، نه طمع.

نه له موقوفې ويريږي نه دترفيح پروالري.

نه رشوت اخلي نه تنخواه.

نه له چاسره عناد لري ، نه دچا مراعات کوي.

نه دچا مخ کوري ، نه دچا خټ.

نه زورور پيژني نه غريب.

نه يې څوک خپل دی او نه پردی.

نه سفارش مني نه تملق اوري.

نه چاته خاندي نه چاته وچولی تريووي.

پوهيږئ! دا حاکم څوک دی؟

هو! قانون او عدالت.

د مولف پيژندګلوی

ګل پاچا الفت د لغمان د عزيز خان په کڅ کېنې په ۱۲۸۸ هـ ش ۱۹۰۹ ع کېنې زيږيدلی دی. پلارنې ميرسيد پاچا اونیکه ئې سيد فقير پاچا دی چه د نسب سلسله ئې د حضرت عبدالقادر جيلانی په واسطه حضرت محمد مصطفی صلی الله عليه وسلم ته رسيږي.

ده په غير رسمي مدرسو کېنې د ننگرهار او کابل له مشهور استاذانو څخه د صرف، نحو، منطق، تفسير، حديث، معاني اوبیان کتابونه لوستی دی.

په ۱۳۱۴ ش کېنې د انيس د ورځپاڼې په اداره کېنې د کاتب په حيث مقرر شو.

په ۱۳۱۵ کېنې د انجمن ادبي د تالیف او ترجمې په څانګه کېنې په عضویت قبول شو.

په ۱۳۱۶ کېنې ئې سربيره په عضویت د زیری جريده هم چلوله.

په ۱۳۱۸ کېنې د پښتو ټولنې دصحافت د مدیریت معاون شو.

په ۱۳۱۹ کېنې د پښتو ټولنې د لغاتو او قواعدو د څانګې مدیر شو.

په ۱۳۲۰ کېنې د اصلاح د ورځپاڼې دپښتو مشاور شو.

په همدغه کال په ۱۳۲۰ کېنې د پښتو ټولنې عمومي مبصر او د کابل مجلې چلوونکی شو.

په ۱۳۲۵ کېنې د اتحاد مشرقي د جريدې مدیر شو.

په ۱۳۲۷ کېنې د مشرقي د قبائلو عمومي مدیر شو.

په ۱۳۲۸ کېنې د جلال آباد د خلقو له خوا د ملي شوری په (۷) مه دوره په وکالت انتخاب شو او په شوری کېنې دوهم معین وټاکل شو.

په ۱۳۳۱ کېنې د لغمان دقرغيو خلقو له خوا د شوری د اتمې دورې په وکالت ومنل شو.

په ۱۳۳۴ کېنې د جلال آباد له خوا د لويې جرګې وکیل شو.

په ۱۳۳۵ کېنې په لومړۍ رتبه د پښتو ټولنې رئیس مقرر شو.

د ۱۳۳۰ کال د جوزا له میاشتې د ۱۳۳۲ کال تر آخره د اولس د ملي جريدې د امتياز خاوند و چه ده پخپله د فارسی او پښتو مضامینو په لیکلو او تهیه کولو کېنې ډیره زیاته برخه درلوده.

د ده چاپ شوي کتابونه دادي:

- ۱- دپسرلی نغمه ۲- بله ډیوه ۳- لغوي څیړنه ۴- پښتو سندرې ۵- عالي افکار ۶- څه لیکل یا لیک پوهه ۷-
- ادبي بحثونه ۸- پنځم جلد پښتو کلی په ۲ جلدو کېنې ۹- د ازادی پیغام ۱۰- غوره اشعار ۱۱- لوړ خیالونه او ژور فکرونه ۱۲- منطق ۱۳- غوره نثرونه. او نا چاپ شوي کتابونه ئې دادي:
- نوی څرک- ښه لمسون- نوی سبک- اجتماعی نظریات- څه کورم او څه اورم- د ټولنې علم (ترجمه)- د موفقیت لار (ترجمه)- سربيره پدې ئې د کابل په سالنامو (کالینو) کېنې څو رسالې چاپ شوی او څو سالنامې هم د ده په اهتمام چاپ شويدي.

په مطبوعاتي جوايزو کېنې ئې څو ځله لومړۍ جایزې اخیستی دی. په ۱۳۲۷ کېنې ئې د صدارت عظمی له خوا دوهمه درجه تقدیر نامه واخستله، د ستوری دوهمه درجه نشان او د وکالت د دوو دورو نشانونه هم ورکړ شويدي.

سفر ونه:

په نورو هیوادو کېنې ئې دا ځایونه اوښارونه لیدلې دی:
مسکو- لیننګراد- سوچی- باکو- ستالین آباد- تاشکند- طهران- پېنښور- مونشن (میونخ).

لیکونکی: محصل

له اباسین څخه

الف

د کابل د سیند په غاړه په کوزنی لغمان کېنې د عزیز خان په کڅ کېنې یوورکوتی کلی دی، خوا و شایې شنه کښتونه او د سیند شولګرې دی. پر څه لرې د لویو غرونو په واورو پټې څوکې ښکاري. دلته دوه مست رودونه بهیږی، یوې خوا ته د کونړ ښکلې دره ده چې د کونړ سیند ترې په نڅانڅارا اوځي.

د شرقي افغانستان په دې ښکلو درو کېنې ځای په ځای د سیدانو درنې کورنۍ اوسي. پښتانه دوی ته په درنه سترګه ګوري او «پاچهان» ئې بولي لکه په پسرلی کېنې چې په دې درو او رغو کېنې ښکلې ګلان غوړیږی د دغو پاچهانو په درنو کورونو کېنې هم کله کله ډیر د پوهې خاوندان او شاعران او پوهان او سیاست وال پیدا کیږي. سید جمال الدین افغاني هم د دغو کونړی پاچهانو څخه و.

ښائي چې څلوېښت یا پنځوس کاله دمخه د عزیز خان په کڅ کېنې دیوه پاچا په واړه کهول کېنې یوښکلې ګل زرغون شو او هغه ئې ګل پاچا وباله، دا ګل د فطرت په لمن کېنې لوی شو، د طبیعت روزنه او پالنه ئې ولیده او لکه د کابل د سیند د غاړې خاتول د لغمان اوبو او هوا لوی که، هغه وخت مدرسه یا مکتب نه وو چې دا ګل پاچا سبق پکښې ولولي خو لکه د پښتنو نورو ماشومانو ده یواځې د فطرت نه درس واخیست او اسمان او ځمکې ته دومره ځیر شو چې د فطرت اسرار ئې پخپل ژور کاته لڅ کړه او هغه څه ئې زده کړه چې بل چا په مدرسو او پوهنتونو کېنې نه وه زده کړی. پخوانو یوه خبره کړی ده چې ډیره پخه ده (الاسماء تنزل من السماء) یعنی نومونه له اسمانه راښکته کیږي (ایښودل کیږي).

دا د لغمان د اورشو ښکلې ګل د پښتو ادب په ګلستان کېنې ډیر په ښکلا وغوړید او په الفت مشهور شو، چې اوس ئې مونږ ګل پاچا الفت بولو دا د الفت نوم هم له ده سره ډیر وړ دی ځکه چې زړه ئې له الفت ډک دی.

الفت د پښتو ادب یو ځلاند ستوری دی که د پښتو ادب نن ورځ یو بهترین لیکوال او شاعر لری نو هغه به الفت وي. الفت ډیر کتابونه لیکلي دي، کله د کابل او د مشرقی اتحاد مدیر وو کله په شوری کېنې وو او اوس د کابل د پښتو ټولنې مشر دی خو مونږ د الفت شخصیت په نورو صفاتو پیژنو، دی یو ډیر دقیق اوسترګه ورفنان او صنعت کار دی د الفت هنر په پښتو نثر او نظم کېنې ښه ښکاري او ځانته یو خاص طرز لري. د الفت نثر هم شعر دی او نظم ئې هم شعر دی. کوم وخت چې په نثر څه لیکي نو د فطرت ډیر نازک او واړه دقیق ویني او څرګندوي ئې. دانسان د اجتماعي ژوند ډیرې ښېګرې په داسې ژبه بیانوي چې ویونکی د ده استدلال په ښه ډول قانع کوی.

د الفت په نثر او نظم کېنې کوم فلسفي یا تاریخي استدلال نشته مګر د فطرت له هره ګوته داسې دلایل او براهین راوباسی چې تر هر ښه منطقي استدلال ښه اوتینګ وي.

د ده هنر هم دا دی چې ځانته خاصه د استدلال لاره لری او د ژوندانه عادي وقایع هره یوه د ده لپاره د شعر یوه بهترینه موضوع وی.

کله کله د الفت نشر تر نظم خور وی، خلق وائي چه نظم پيودل دی او يو ناظم مرغلي پيودي مگر زه وينم چه الفت په نشر کښې هم بلاکوي او کله کله الفاظ هسې سره پيودی چه تر هر رنگه نظم ښه ښکاري او غوره وي.

د هنر من (فکر) مهارت او کمال دا دی چه عادی شی ته ښکلی رنگ ورکولی شی همدغه ګټې اوختی دي چه يو معمار ترې تاج محل هم جوړوی او د پښتنو غونډې خړه حجره هم.

دغه رنگونه او غور دي چه يو نالايق نقاش پرې هره تخته او د هرې ټانکې په اړخ يو ناوړه منظره نقش کوي مگر کله چه د ماهر او با هنر نقاش په قلم کارشي نويوه ټوټه ئې په زرو قيمت لری.

دا الفاظ او کلمات د شاعر اوليکوال مصالح دي که الفت هغه سره اودی او ترتيب ورکئی د پښتو ادب يو (شهکار) به وي او که د بل چا په قلم وليکل شي نو هغه به يوعام نشر يا نظم وی.

د الفت په فن باندې څه ليکل هم آسان کار نه دی. خو لنډه دا چه الفت يو ماهر اوستړګه ور هنرمند (آرست) دی چه د ده په هنر کښې دا درې غټې ښېګړې وينم.

(جمال) چه د الفاظو او کلماتو غوره کول (انتخاب) او بيا د هغو اودنه (ترتيب) او پيودنه. (نظم) ئې غټې ښانې دي.

دويم: برهان او استدلال که د فطرت له هره مظهره څخه دی يو منلی دليل جوړولی شی او د ده په نظر کښې د دنيا ټول مظاهر د استدلال لپاره څرګندې ښې دي.

دريم: انتقاد دده د هنر غټه ښېګړه ده، دی د مظلومو خواخوږی دی.

د اجتماعي ظلمونو سخت دښمن دی پخپل ليک کښې که منظوم وي که منشور اولسی تجاوزاتو ته ګوته نيسي او د ده قلم پدې خواکښې ډير تيره دی.

د ظالمانو اسرار لڅوی او د مظلومو او لڅو لغړو په کوټو ور ننوځي د دوی د فلاکت اوبدبختۍ حال ګوري او هغه د اولس د عبرت د پاره په داسې ژبه بيانوي که د چا زړه ډير کلک هم وي بيا به هم اغيزه پرې وکړي. د الفت هېڅ منظوم يامنثوريک نشته چه له دغو ښېګړو ځنی تش وي ځکه نن د پښتو ليکوالو په ډله کښې «الفت» د ټولو مخکښې اودريږي او د ده ليکونه د پښتو ادب شمله ګڼلی شی.

پای



مؤلف گل پا چا (الف)

Get more e-books from www.ketabton.com
Ketabton.com: The Digital Library